

ህጹጽ ሃገራዊ ጸዋዒት ንዝበረኽ ህዝባዊ ምንቅስቃስ ንሓርነት !!!

20 ሰኔ 2014 ዓ.ም



20 ሰኔ 2014 ዓ.ም. መዓልቲ ሃገራዊ ዕርቅን ሰላምን መዓልቲ ፍርዲ ገበነኛታትን ክትከውን ይ!!:

ኣብ ውሽጥን ወጻኝን ሃገር ዝነብሩ ሃገራውያን “ህጹጽ ሃገራዊ ጸዋዒት ንዝበረኽ ህዝባዊ ምንቅስቃስ ንሓርነት” ዝብል ጸዋዒት ሃገር ሓዘል ጽሑፍ ብስም ኤርትራን ህዝባን ይዘርግሉ ኣለው። እዚ መድረኽ እዚ ዕድል ኤርትራ ኣብ ኢድ ነብስ ወከፍ ኤርትራዊ ዜጋ ዝወደቐሉ፡ ነብስ ወከፍ ኤርትራዊ ብውልቁ ዝሕተተሉ፡ ኣዝዩ ሓደገኛ ታሪኻዊ መድርኽ ምኻኑ ንኹሉ ብሩህዩ። እዚ ጽሑፍ ከኣ እዛ ተስፋ-ኣ ተጸንቂቹ ንሓዋሩ ንኸይትጸንት ትሰሓግ ዘላ ኤርትራ፡ ንኹሎም ደቃ ብብሓደ እናጸወዐት ርድኡኒ ካብ ጥፍኣት ኣድሑኑኒ እናበለት ናይ ሓደጋ ደወል ትድውለሉን ምሕጽንትኣ ትገልጸሉን ዘላ ጽሑፍዩ። ኩቡር ህዝቢ ኤርትራ፡ ኢሳይያስ ኣፈወርቂ ንኤርትራን ህዝባን ምእንቲ ከጽንት ነቲ “ኤርትራ መሬታ እንበር ህዝባ ኣየድልንዩ።” ዝብል ኣረሚናዊ ጭርሖ ባዕዳውያን ገዛእቲ ናብ “ኤርትራ ሃብታ እንበር ህዝባን መሬታን ኣየድልየንን ኢዩ።” ዝብል ሓደገኛን ኣጽናትን ጭርሖ ኣማዕቢሉ፡ ጭርሖኡ ካብቶም ዝሓለፉ ባዕዳውያን ገዛእቲ ብዝጭክንን ዝኸፍኡን ኣገባብ ንምትግባር ብስውር ይወናጩ ከም ዘሎ ተረጋጊጹ ኣሎ።

ኢሳይያስ ኣፈወርቂ ንኹሉ ኤርትራዊ ዜጋ፡ ንዝተጋደለን ዘይተጋደለን፡ ንዝድግፎን ዘይድግፎን፡ ንብሄርን ሃይማኖትን፡ ንኣውራጃን ዞባን፡ ከይፈላለየ ንዝኾነ ኤርትራዊ ምኻኑ ዝኣምን ዘበለ ዜጋ ካብ ሃገሩ ክባረር ወይ ኣብ ውሽጢ ሃገሩ ብድኸነትን ባርነትን ሳጽዩ ንሓዋሩ ክጸንት ፈሪድዎ ይርከብ ኣሎ። ኢሳይያስ ብክሉን ጽልእን ንዕቕታን ኤርትራን ህዝባን ተደሪፎ። ንኹሉ’ቲ ከረኻኸበሉ ዝኸእል ይኹን ከረኻኸበሉ ዘይክእል ኤርትራዊ፡ ብግብርን ብሕልናን ንሞት ፈሪድዎ ስለ ዘሎ። እዚ መድረኽ እዚ ሕቶ ህላወ ህዝብን ሃገርን ብግብር ዝምለሰሉ ደኣ እንበር ሕቶ ፖለቲካዊ ምርጫ ዝሰጠሉ መድረኽ ዘይምኻኑ ክፍለጥ ተኻኢሉ ኣሎ። ኢሳይያስ ኣፈወርቂ ንኹሉ’ቲ ማህጸን ኤርትራ ዘፍርዮቶ ዜጋ ንህልቂትን ሞትን ዝፈረደሉ ቀንዲ ምክንያታት ንጎድኒ ገዲፍካ፡ ህዝቢ ኤርትራ ብኣጠማምታ እተን ጨካኛት ኣዕይንቲ ኢሳይያስ ብኸምዚ ዝስዕብ ክግለጽ ይከኣል። ህዝቢ ኤርትራ ብኣጠማምታ ኢሳይያስ፡ እቲ ከም ዝኾነ ህዝቢ ኣብ ሃገሩ መባእታዊ ክብረት ሰብን መሰረታዊ መሰል ዜግነትን ክህልዎ ዘይግብኣን ከም ዝኾነ ፍጡር ነታ ናተይ ዝብላ ብፈጣሪ ዝተዋህበቶ ሩሕ ክውንን ዘይተገደለን ህዝቢ፡ እቲ ንወለድታት ምእንቲ ናጽነትን ሓርነትን ዝኸፈሎ ክቡር ዋጋን ዘፍሰሶ ክቡር ደምን ደመ ከልብ ኮይኑ ኮንቲ ክተርፍ ዘየሕዝን ሕሱር ህዝቢ፡ እቲ ክምረጽን ክመርጽን ይትረፍ ከም ህዝቢ’ውን ድምጹ ከስምዕን ዕሕሕ ክብልን ንእሽተይ ዕድል ክትፍቀደሉ ዘይግብኣ ኣብ ባርነት ጥራይ ክነብር ዘምሕረሉ ህዝቢ፡ እቲ ኣብ ደስ ዝበሎን ከም ደስ ዝበሎን ንግዚኡ ጥራይ ተጠቂሙ ዝድርብዩ ዝሓሰረ መሳሪሒ ወይ ንብረትዩ፡ ህዝቢ ኤርትራ ማለት ብኣጠማምታ እተን ዝኸሓነ ጽልኢ ህዝብን ቂምን ዝሰረባ ከደዓት ኣዕይንቲ ኢሳይያስ። ኢሳይያስ ኣብ ልዕሊ ህዝቢ ኤርትራ ዘለዎ ቂም ንኸብቀል፡ እታ ሕልሚ ወለድታት ክውን ዝገበረት ብደም ኣሽሓት ደቂ ህዝቢ ዝተረኸበት ናጽነት ሃገር ኣብ ሓደጋ እንተ ወደቐት፡ ሃገር ብኹሉ መደያዊ ዕንወት ተዳኺማ ከም ሃገር ክትቐጽል ናብ ዘይትብቐዓሉ ደረጃ እንተ ባጽሓት፡ ኣዴታት ጀጋኑን ደቂ ስውኣትን ኣብ ግዳም ተደርብዮም ብድኸነትን ውርደትን እንተ ተንከራተቲ፡ ህጻናት ወለዶም ስኢኖም ምዝኸታሞም ከይኣክል እታ ሓንቲ ጥራይ ንመዓልቲ ዝተፈቐደትሎም ባኒ(ህብስቲ) ሓሪማቶም ከብዶም ብጥልቕቶ ከንፈሮም ብንቐጹ ረዳኢ ስኢኖም እንተ ኣቐቐሙብሉ፡ ህዝቢ ብዘይ ሕግን ስርዓትን ብሕሱም ባርነት ተዳሂኹ እንተ ተበታተነ፡ ዘይተበኮራ ጎራዙ መጻውዒት ኣስጋገርቲ ስደት እንተኾና፡ ኣባጽሕ ኣብ ፈቐዶ ምድረበዳን ባሕርን እንተ ሃለቹ፡ ዕሸላት ኣብ መዓሙቕ ባሕሪ እናተወልዱ እንተ ሞቱ፡ መወዳእታኡ ከኣ ህዝቢ ኣብ ውሽጥን ወጻኝን ብጃምላ እንተ ጸነተ፡ እዚ ኩሉ ዝተጥቐሰ ንቂምን ጽልእን ኢሳይያስ ዘዕግብ ንልቡ ከኣ ዘረሰርሰ ክኸውን ኣይበቅዕንዩ። ምክንያቱ ከኣ ውጥን ኢሳይያስ ናብ መሰረታዊ ሕቶ ህላወ ህዝቢ ኤርትራ ዝጠመተ ስለ ዝኾነ። ኣብዚ ናይ ህላወ ሕቶ ዝምለሰሉ ሓደገኛ መድረኽ እዚ፡ ሓያለ ሓላፍነቶም ዝፈልጡ ኤርትራውያን ንኤርትራን ህዝባን ካብ ዕንወትን ጥፍኣትን ንምድሓን ነቲ መለለይ ቀደምም ዝኾነ ኤርትራዊ ጅግንነትን ክብርን ናብ ቦትኡ ንምምላሽን ብውልቅን ብውዱብን ክቃለሱ ጸኒሖም ኣለው። እቲ ብውልቃዊ ተበግሶ ገለ ሃገራውያን ዝተጀመረ ቃልሲ ንህዝባዊ ምንቅስቃስ መበራብሪ ክኸውን ስለ ዝበቐ፡ ኣብ ውሽጥን ወጻኝን ሃገር ዝነብር ህዝቢ ብብዝተዕዎ ተወዳዲቡ ኣባል ህዝባዊ ምንቅስቃስ ብምኻን ጸገም ሃገሩ ክፈትሕ ተለዓዒሉ ኣሎ። እዚ ተለዓዒሉ ዘሎ ህዝባዊ ምንቅስቃስ ብግብር እንተ ተመሪሖ፡ ናብ ምሉእ ዓወት ከሰጋገር ብቐዓት ዘለዎ ዝበለጸ ኣገባብ ቃልሲ ክኸውን ምኻኑ ንኹሉ ብሩህዩ። ህዝባዊ ምንቅስቃስ ንሓርነት ነዚ ተጓሃሂሩ ዘሎ ህዝባዊ ምንቅስቃስ፡ ንጹር ዕላማን ራእይን ግቡእ ቅርጽን ኣገባብን ዘለዎ፡ ኩሉ ኤርትራዊ ዝሳተፎ ዝለዓለ ህዝባውነት ዝለበሰ ምንቅስቃስ ንምግባሩ ብስቲር ክቃለስ ዝጸንሖ ምንቅስቃስ ኢዩ። ቀንዲ ዕላማታቱ ከኣ ነዚ ኣጋጢሙ ዘሎ ንህላወ ህዝብን ሃገርን ዝፈታተን ታሪኻዊ ሕቶ ዝምልስ ናይ ሓባር ርድኢት ከም ዝህሉ ምግባር፡ ኩሉ ዜጋ ብብውልቁ ይኾን ብውዱብ ዝተሓተቶ መስዋእቲ ከፈሉ ሃገሩን ህዝቡን ምእንቲ ከድሕን ድልው ንኸኸውን ምስንዳው፡ ኣብ ደሞክራሲን ሰላምን ዝተሰረተ

ሓድነት ህዝቢ ዝዕቅብ ነባሪ ምዕባለ ሃገር ዘውሕስ ግብራዊ መደባት ብምስራዕ፡ ኩሉ ወዲ ሃገር ነዚ ጸልማት ግዜ ሓሊፋ ናብ ድሕሪኡ ዘሎ ትስፍው ዘመን ዘሳጋግር ናይ ሓባር ራኢ ከም ዝውንን ምግባር ኢዩ። ህዝባዊ ምንቅስቃስ ንኣርነት ንኹሉ ኤርትራዊ ዜጋ ከሳተፍ ኩፋት ዝኾነ ምንቅስቃስ ኮይኑ፡ ነቶም ብውልቀ ተበግሶኦም ዝንቀሳቅሱ ሓላፍነታውያን መንእሰያት፡ ኣገደስቲ ሃገራውያን ዜጋታት፡ ኣባላት ህዝባዊ ግንባርን ኣባላት ዝተፈላለዩ ውዳበታትን ማሕበራትን ብብውልቅን ብውዳብን ዘሳተፍ ዘሎ ህዝባዊ ምንቅስቃስ ኢዩ። ዝኾነ ኣብዚ ምንቅስቃስ ዝነጥፍ ዜጋ ንሕጂ ይኹን ንመጻኢ፡ ፖለቲካዊ ይኹን ማሕበራዊ ረብሓ ወይ ካሕሳ ብውልቁ ዘይጽብ፡ ምእንቲ ድሕነት ህዝቡን ሃገሩን ብናጻ ተበግሶኡ ክውፈ ድልው ዝኾነ፡ ኤርትራ ንኤርትራውያን ዝሰረተ እምነቱ ሃገራዊ ክኸውን ከም ዝግባእ ንኹሉ ብናህ ክኸውን ኣለዎ። ዝኾነ ነዚ መስራትን ሰዓብን መራሕን ተመራሕን ዘይብሉ ንድሕነት ሃገርን ህዝብን ዘገልግል ህዝባዊ ምንቅስቃስ ዝኣምነሉን ንትግባረኡ ዝቃለስን ወደባት ኤርትራ፡ ኣባል ጥራይ ዘይኮነ መራሕ'ውን ምኻኑ ክበርሃሉ ይድለ። ስለዚ ነብስ ወከፍ ንኤርትራ የፍቅራ'የ ዝብል ዜጋ ንትግባረ ህዝባዊ ውሳኔን ምሕጽንታን ብውልቁ ወይ ባዕሉ ብዝፈጠሮን ንሱ ብዝኣምነሉን ውዳብ ክቃለስ ርሒብ ዕድል ተኸፊትሉ ከም ዘሎ ይሕበር። እዚ ናይ ዝበዝሑ ሃገራውያን ቅኑዕ ድልዎትን ባህግን ዝጸረ፡ ካብ ጥፍኣትን ህልቂትን ኣድሒኑ ናብታ ኣብ ሕልሚ ኩሉ ኤርትራዊ ዘላ ኤርትራ ዘሰጋግር፡ ብናጻ ሃገራዊ ምትእኸኻብ ኤርትራውያን ዝተወሰነ ኣገዳሲ ታሪኻዊ ውሳኔ፡ ኩሉ ኤርትራዊ ዋንኡ ኢዩ'ሞ ንትግባረኡ ቦታ ትረኣዮን ትጥዕሞን ትመስሎን ክንቀሳቅስ፡ ኤርትራዊ ጅግንነት ደጊሙ ከመስክር ብስም ውጽዕ ህዝቢ ኤርትራ ይጽዋዕ ኣሎ። ህዝባዊ ውሳኔን ምሕጽንታን ምስ መግለጺኡ ብዝርዝር ይቐርብ።

1. ኣብ ዜግታት ኤርትራ ዕርቅን ሰላምን ከም ዝወርድ ምግባር፡ ኢሳይያስ ኣፈወርቂ ብረቂቕ ጥበብን ሽርሕን ክድግትን ግምጥልሽ ከም ዝጓግዝ ዝገበሮ ጉዕዞ ታሪኽ ብገለ ኣጋጣሚ ከም'ቲ ዝግብኦ ክጓግዝ ባቕዑ እንተ ዝነብር፡ ኣብ ዘበነ ብረታዊ ቃልሲ ንጽገናን ለውጥን ክፋት ዝኾነ መሰልን ናጽነትን ተጋደልቲ ዘኸብር፡ ንግሉጽነትን ተሓታትነትን ዕድል ዝህብ ብደሞክራሲያውን ሕጋውን ኣገባብ ዝመሓደር ገድሊ እንተ ዝነብር፡ ተቃለስቲ ውድባት ብሃገራዊ ስምረት ተወሃሂደንን ሓደ ኮይነን ክቃለሳ እንተ ዝበኾነ፡ ድሕሪ ናጽነት ሃገራዊ ዕርቂ እንተ ዝግበርን ንኹሉን ውድባት ኤርትራ ዝሓቐፍ ግዝያዊ መንግስቲ እንተ ዝቐውምን፡ ስርዓተ ሕጊ ነጊሱ ብህዝቢ ዝተመርጸ ቅዋማዊ መንግስቲ እንተ ዝትከልን፡ መቐርብ ስውኣትን ተጋደልትን ንዋጋ መስዋእቶምን ቃልሶም ዝግባእ ካሕሳ እንተ ዝከሓሱ፡ ምስ ኩለን ጎረባብቲ ሃገራትን ዓለምን ኣብ ምትሕግጋዝን ምክብባርን ዝተሰረተ ምሕዝነት እንተ ዝፍጠር፡ ኤርትራ እታ ህዝባ ብሕግን ደሞክራሲን ዝመሓደረላ፡ ብሓጎስን ርግኣትን ሓድሕድ ምክብባርን ኣብ ሓርነት ዝነብረላ ብልጽግትን ስምርትን ሃገር ምኾነት ኔራ። ታሪኽ ቦቲ ህዝቢ ኤርትራ ዝተጸበዩ እንተ ዝጓግዝ ኔሩ ሃገር ኣይምባደመትን እቲ ኣብ ሓድሕድ ዜጋታት ኤርትራ ዝተፈጸመ ምጭኸኻንን ምብድዳልን ኣይምተፈጸመን። ብሰንኪ ኢሳይያስ ግን ኩሉ እቲ ዘይተሓሰበን ዘይተሓልመን ኮይኑ፡ ጉዕዞ ታሪኽ ህዝቢ ኤርትራ ናብ ዕርብርብ ገጽ የምርሕ ኣሎ። ኢሳይያስ ስልጣን ምሉእ ብምሉእ ብሒቱ ብዘይተሓታትነት ሃገርን ህዝብን ምእንቲ ከጽንት፡ ንብዙሓት ተጋደልቲ ተሓትትን ግዳይን ናይ'ቲ ብሃገራዊ ጉዳይ ተመኸንዩ ዝተፈጸመ ገበናት ከም ዝኾኑ ጌርዎም። ብዝፈጸምዎ ገበን ጅሆ ብምሓዝ ከኣ ገበን ኣብ ልዕሊ ገበን ከም ዝውስኹን ዕሰባት ኣገልገልቱ ኮይኖም ኣብ ጣዕሳ ከም ዝነብሩን ኣብቂዕዎም። እዚ ጉዳይ እዚ ኩሎም ኣብ ህዝባዊ ምንቅስቃስ ንኣርነት ዝነጥፉ ዘለው ኣብላት ህዝባዊ ግንባር ዝኾኑ ተቃለስቲ ዝኣምንሉን ዝበዝሑ ተጋደልቲ'ውን ብሕልንኦም ዝንስሕሉን ጉዳይ ኢዩ። ኣብዚ ብዓብላልነት ተጋደልቲ ዝቐመ መንግስቲ ዝርከብ ተጋዳላይ፡ ብትእዛዝ ድዩ ብፍቓድ ብቐጥታ ድዩ ብተዘዋዋሪ ብፍላጥ ድዩ ብግርህና ኣብ'ቲ ዝተፈጸመ ገበናትን ግህሰት መሰል ዜጋታትን እጃሙ ኣበርኪቱ ኢዩ። ኣነ ኢደይ ሕጽብ ኢዩ ከም ጲላወስ፡ ኣነ ፈጺመ ኢደይ ኣይሓወስኩን ዝብል እንተሎ፡ ጌግኡ ዘይቅበል ፈራህ ወይ ምስሉይ መታለሊ ወይ ዘየማዛዝን በሃም ጥራይ ክኸውንዩ ዝኸእል። እንበር ብሰንኪ ናይ ዝበዝሑ ተጋደልቲ ሕጋዊ መቆጻጸሪ ዝሰኣነ ደረት ኣልቦ ስልጣንን፡ ዕሙት ምእዙዝነት መምርሒታትን ምልኪ ዝጎልበሶ ውልቃዊ ምትህልላኸን ዝተፈጸሙ ገበናት፡ ንብዙሓት ደቂ ሃገር ብፍላይ ከኣ ንመንእሰያት ዜጋታት ግዳይ ጌርዎም ኢዩ። ተጋዳላይ በጃ ህዝቡ ዘይጽወር ዝጸረ ኣብ ኣጸምእን ምድረበዳን ኣብ ጎሶን ሰንጭሮን ኣብ ዱርን ገደልን ከርተት ዝበለ፡ ሓንቲ ህይወቱ ከይበቐቐ ንናጽነት ሃገር ዘወፈየ፡ ጅግና ኣፍቃሪ ህዝቡን ሃገሩን ምንባሩ ዝዝንግየ ሰብ የለን። ተጋዳላይ እታ “ተጋዳላይ” ትብል መጸዋዕታ ክውንን ዝኸኣለ፡ ኣብ ልዕሊ እቲ ሓፋሽ እናበለ ዝጽውዖ ህዝቡ ዝነበሮ ፍቕሪ፡ ብመስዋእቱ ከመስክር ስለ ዝበኾዕ እንበር ካልእ ምስጢር ስለ ዝነበሮ ኣይኮነን። ተጋዳላይ ንህዝቡን ሃገሩን ምስ ኣፍቀረ ተጋዳላይ ክኸውን ባቕዑ፡ ተጋዳላይ ምስ ኮነ ናጽነት ሰብ ኣመና ክብርቲ፡ ሰብ ከኣ ኣዝዩ ኩቡር ፍጡር ምኻኑ በሪህሉ። ምእንቲ እቲ ናተይ ዝብሎ ህዝቢ ጥራይ ዘይኮነ፡ ምእንቲ ዝኾነ ናጽነቱን ክብረቱን ዝተመንዘዐ ህዝቢ ክቃለስ ድልው ክስዕ ምኻን መንፈሱ የዕብዩ። ተጋዳላይ ከም እዚ ዝተገልጸ ክንሱ ክንዲ ዋሕስ ናጽነትን ሓርነትን ኮይኑ ንህዝቡ ዘገልግል፡ ባርያን እሙን መጋበርያ ባርነትን ብምኻን ንህዝቡ ኣብ ምጽናትን ንሃገሩ ኣብ ምብዳምን መሳርሒ ክኸውን ዝበኾዕ ደኣ እንታይ ስለ ዝወረደዩ? ንዝብል ኣገዳሲ ሕቶ ቁኑዕ መልሲ ንምርካብ ታሪኻዊ ኣመዓባብላ እዚ ክውንነት ምዕዛብ ኣድላይ ይኸውን። ቅድሚ ናጽነት ሃገር- ኩሉ ከም ዝፈልጦ እወታዊ ጽልዋ ውድብ ህዝባዊ ግንባር ኣብ ህይወት ተጋዳላይ ዘርዘርካ ዝውዳእ ኣይኮነን። ህዝባዊ ግንባር ንተጋዳላይ ሰብኣውነቱ ስዒሩ ዘይጽወር ከም ዝጸውር፡ ታሪኽ ዝጠልቦ ኩሉ ዓይነት መስዋእቲ ብዘደንቕ ቆራጽነት ከም ዝኸፍልን ናጽነት ሃገርን ህዝብን ብዘሕብን ታሪኽ ክውን ክገብር ከም ዝኸእልን ጌርዎዩ። እቲ እወታዊ ጽልዋ ህዝባዊ ግንባር ኣብ ህይወት ተጋዳላይ ዘይኮነ፡ እቲ ንዕንወት ኤርትራን ህዝባን እጃሙ ዘበርከት ዘሎ ኣሉታዊ ጽልዋ ውድብ ህዝባዊ ግንባር ኣብ ባህሪ ተጋዳላይ'ዩ እቲ ኣገዳሲ ዛዕባ ኮይኑ ዝርከብ። ተጋዳላይ ህዝባዊ ግንባር ካብታ ኣብ ታዕሊም ዝኣተውላ ዕለት ጀሚሩ፡ ኩለንተንኡ ዋላ'ውን እታ ውልቃዊት ናጽነቱ ንውድቡ ከረከብ ከም ዘለዎ ይግበር።

ተጋዳላይ ውልቃዊ አረክኢይኡን ስምዒቱን ምስ ፖለቲካዊ ስነ ሓሳብን አገባብ ምሕደራን እቲ ውድብ እናቃነዩ ክንግዝ፡ ምስ ኩሉ አገባባት ውድባዊ ጉዳያት ተወሃሂዱ ክቃለስ፡ አማራጺ ዘይብሉ ግዴታኡ ኢዩ ኔሩ። ብመስረት መምርሒ እቲ ውድብ ተጋዳላይ ብዛዕባቲ ክፍጽዎ ዝእዘዙ ጉዳይ ምክንያት ይኹን መረጃ እታ ወይ ሕቶ ከቕርብ ኣይፍቀድንዮ። ዝተባህሎ ወይ ዝተኣዘዙ ኩሉ ብግብር ኣይትግበር የፈጽምን ይፍጽምን። ተጋዳላይ ቦቲ ንኣተሓሳስብኡን ኣረክኢይኡን ከይተረፈ ዝመዝን ግሁድን ሰውርን ሰውራዊ መምዘኒታት እናተመዘነ፡ ንብጻይካ ፍተዎ እንበር ኣይትእመኖ ብዝብል መምርሒ ነቲ ኣብ ጎድኑ ኮይኑ ዝዋደቕን ምእንትኡ ዝብጅን ብጻይ ከይኣመነ፡ ንኹሉ ብዓይኒ ጥርጣረ እናጠመተ፡ ልዕሊ እቲ ኣፈሙዝ ብረት ኣቕኒዑሉ ዘሎ ጸላኢኡ ንውድቡ ብዓይኒ ጥንቃቄ እናተገዘበ ኢዩ ዝቃለስ ኔሩ። ኣሉታዊ ጽልዎ ውድብ ህዝባዊ ግንባር ኣብ ህይወት ተጋዳላይ ብጉሉጽን ግሁድን አገባብ ብኸምዚ ዝስዕብ ክግለጽ ይከኣል። ኣብ ህዝባዊ ግንባር ተሰሊፍካ ምግዳል ማለት፡ ምሕረት ብዝጎደሎ ሓጺናዊ ድሲፕሊን ትመሓደረሉ፡ ናብ ፍርሃ ዝገማገም ጥርጣርን ጥንቃቄን ትመሃረሉ፡ ምእዙዝ ኣተግባሪ መምርሒታት ንኸትከውን ኣብ ውድብካን መሪሕነትካን ሃሜናዊ እምነት ከም ዝሰርጸካ ትኾነሉ፡ ውልቃዊ ተበግሶኻን ርድኢትካን ቀቲልካ ብሕታዊ ናጽነታካ ቀቢርካ ክትቃለስ ትግደደሉዮ ተጋዳላይ ህዝባዊ ግንባር ኮንካ ምግዳል ማለት። ተጋዳላይ ህዝባዊ ግንባር ነቲ ብምስጢራት ዝተጠናነገ መሪር ናብራ ገድሊ ኣብ ውሽጡ ሰቲሩ፡ ኣብ ውድቡ ንዝዕዘበ መሰረታዊ ፖለቲካውን ምሕደራውን ጉድለታትን ጌጋታትን ናጻ ኮይኑ ክእርም ከይደፈረ፡ ምስ ኩሉ ኣሉታዊ ጽልዎታት ገድሊ ብግዲ ተወሃሂዱ፡ ቅድም ናጽነት ትምጻእ ህዝብና ሓራ ይኹን ዝተረፈ ደሓር ነርክበሉ እናበለ፡ ክለተ ዓይነት ገድሊ እናተጋደለ ኢዩ ናጽነት ከምጽእ በቐዑ። ድሕሪ ናጽነት ሃገር - እቲ ክለተ ዓይነት ገድሊ እናተጋደለ ዘይጽወር ሕሰም ጌሩ፡ ካብ ብሱል ጥሪ ተሪፉ፡ ናጽነት ሃገር ክርኢ ዝበቐዐ ተጋዳላይ፡ ናጽነት ከም ዝሓሰባ ኣይጸነሐቶን። ዝበዝሐ ናጽነት ጥራይ ትምጻእ እንበር..... እናበለ ዝጋደለ ዝነበረ ተጋዳላይ፡ ራህዋ ኣብ ሕቕፊ ናጽነት ወይ ራህዋ ጥብቆ ናይ ናጽነት ምኃና ንኸኣምን እናተጎስጎሰዮ ዝቃለስ ኔሩ። እምነቱ ከም ዘልዎ ኮሎ፡ ንእምነቱን ነቲ ኣብ በረኻ ዘጥረዮ ናይ ገድሊ ኣተሓሳስብኡን ዝቐይር ምስ ህይወት ናጽነት ክኸይድ ዝኸእል ስነ-ኣእምራዊ ምድላዎትን ከይተገብረሉ፡ ምስቲ ዝነበሮ ኣተሓሳስባን ምስ ቀዳድ ጅቡኡን ዕሩቕ ዝባኑን ኢዩ ናብ ህዝቢ ከም ዝሕወስ ኮይኑ። ክብሪ ሰብ ዝምዘን ብጅግንነቱን ሃገራዊ ኣበርክትኡን ዘይኮነ ብዝወነኖ ደረጃ ስልጣንን ደረጃ መነባብሮን እናኾነ ክመጽእ ምስ ጀመረ፡ ክብሪ ዝበዝሐ ተጋዳላይ ብቐልጡፍ ከንቐልቁል ተራእዮ። ተጋዳላይ እታ ኣላትኒ ዝብላ ብዋጋ ሓርበኝነቱን ታሪኹን ዝረኸባ ሰብኣዊት ክብሩ፡ ብስእነት ኣድህቦን ምድኻም ቁጠባን እናተባሕጎጎትን እናተሸራረፈትን ክትከይድ ብምግራምን ብምድንጋርን ይዕዘባ ኔሩዮ። ግዝያዊ መንግስቲ ብዛዕባ ኣገዳስነት ወፍርን ቁጠባን ክትንትን ከሎ ተጋዳላይ ግን ገና ጽግዕተኛ ስድርኡን መቐርቡን ኢዩ ኮይኑ ኔሩ። ብሰንኪ ሕጽረት ጁባ ምስቲ ልዕሊ ህይወቱ ዘፍቅር ህዝቡ ክሳዕ ምትዕዛዝብን ምንዕዓቕን ምትሕምማይን በጺሑ። ህይወት ናጽነት መትሓዚኣ ጠፊኣቶ፡ እታ ናይ ሓባር ምኻና ዝፈልግ ዝነበረ ናብራ፡ ገለን ብጽጋብ ሸንዳሕዳሕ ዝብሉላ ገለን ብጥምየት ተኾርምዮም ዝዕጸፋላን ብምኻን ንነብሱን ስድርኡን ምእላይ ክስብ ዝስእን ብውልቂ ኣከላቢታቶ። እዚ ክብርን ባህርን ተጋዳላይ ዝበለለ ኣካይዳ ብቐሊሉ ክእለን ክእረምን ዝኸእል ምንባሩ፡ ብዙሓት ሓላፍነታውያን ተቃለስቲ ይዛረቡሉን ይሓትሉን እኳ እንተ ነበሩ፡ ኢሳይያስ ግን ንርሑቕ ዝጠመተ ዕላማታት ስለ ዝነበሮ ክሰምዖም ፍቓደኛ ኣይነበረን። ቅድሚ ናጽነት ብሰንኪ እቲ ኣብ ነብስ ወከፍ ተጋዳላይ ዝሰረጸ ምእዙዝ ኮንካ ብጥንቃቄን ፍርሕን ክትጋደል ዝቐሰብ ግሉጽነት ዝጎደሎ ተሪር ድስፕሊናዊ ምሕደራ፡ ድሕሪ ናጽነት ብሰንኪ እቲ ርእዩ ዝሰኣኖ ክብረቱን ዘጋጠሞ ስእነትን ተነጽሎን፡ ኣውራ ከኣ ብሰንኪ ክድዓት ግድያት መስዋእትን መብጽዓ ሰማእታትን፡ ተጋዳላይ እንታይ ገደሰኒ ምባልን ነዛ ንውልቁ ነዛ ንነብሱ ምንባርን ክመሃር ጀሚሩ። ካብ 1998 ዓ.ም. ጀሚሩ ክሳዕ 2000 ዓ.ም. ዝጸንሐ ኩናት ዶባዊ ግጭት ኢትዮጵያትራ ባህሪ ተጋዳላይ ኣዝዩ ተቐይሩን ተበሊሉን ምንባሩ ኩሉ ተጋዳላይ ዝኣምነሉ ሓቂ ኢዩ። ካብ 2001 ዓ.ም. ንደሓር ማለት እቶም ጽገናን ቅዋማዊ ስርዓትን ዝጠለቡ ሓርበኛታት መራሕቱ ብኢሳይያስ ምስ ተኣስሩ ኣብ ኣታሓሳስባ ተጋዳላይ መሰረታዊ ለውጢ ተራእዮ። ኢሳይያስ ስልጣን ህዝቢ ምእንቲ ክምንዘዕ መሰጋገሪ መንግስቲ ኤርትራ ናብ ወተሃድራዊ ስርዓት ምስ ቀየሮ፡ ዘበን ውራውራ ነብስኻ ኣይትዕብራ ዝመስል ምሕደራ ምስ ኣታሓታተውን መትከልካ ኣነጽር፡ ፈታዊ ወይ ጸላኢ ኩን ብዝመስል መዐቀኒ ንብዙሓት ተጋደልቲ ክኣስር ምስ ጀመረን፡ ሓያለ ተጋደልቲ ኣብ ነብሰይ ኣይትምጻኢ ኢሎም ከግልሱን ምእዙዛት መሲሎም ክረኣዩን ተጓይዮም። ኢሳይያስ እቲ ዝተባህሎን ዝተኣዘዙን ብዘይወልቕ ዘለቕን ብዘይምምዝዛንን ሕራይ እናበለ ዘተግብር ምእዙዝ ተጋዳላይ እንተ ዘይረክብ ኔሩ፡ ኤርትራ ናብ ዕንወት ህዝባ ናብ ምብዳምን ህልቂትን ንዝሸምዎ ዘሎ ውጥኑ ብርግጽ ኣይምተዓወተሉን ኔሩ። ህዝባዊ ምንቅስቃስ ንሓርነት ቅድምን ድሕርን ናጽነትን፡ ጉዕዞ ኤርትራን ህዝባን ድሕሪ ምጽናዕ ክብደትን ደረጃን ተሓታትነትን ዝፈላለ እኳ እንተኾነ፡ ሰውር ሸርሕን ክድዓትን ኢሳይያስ ንኹሉ ኤርትራዊ ብመብጽዓ ሰማእታቱ ተሓታቲ ጌርዎ ከም ዘሎ ይኣምን። ቅድሚ ናጽነት ሃገር ኣባላት መሪሕነት ውድብን ኣባላት ጸጥታን ሓለዎ ሰውራን ኣባላት ውሽጣዊ ሰልፍን ካልእ ጥርናፊታትን ኮይኖም ዝጋደሉ ዝነበሩ ተጋደልቲ፡ ኣብ ልዕሊ መቐለስቶምን ብጸቶምን ዝፈጸም ገበንን ዝፈጠርዎ ራዕድን ተሓተቲ ምኻኖም ብሩህ ኢዩ። ድሕሪ ናጽነት ሃገር፡ ገለ ኣባላት ሰውር ጥርናፊታትን ዝተፈላለዩ ኣሃዱታት ጸጥታን ኮይኖም ኣብ ልዕሊ ህዝቢ ዝፈጸምዎ ገበንን፡ ኣብ ዝተፈላለዩ ጽፍሕታት መንግስትን ግንባርን ሓይልታት ምክልኻልን ተመዲቦም ኣብ ልዕሊ ህዝቢ ዝያዳ ከኣ ኣብ ልዕሊ መንእሰያት ኣሕዋቶም ዘውረድዎ ግፍዕን፡ ገለ ከኣ ንጥፍኣት ዜጋታቶምን ዕንወት ሃገሮምን ከም ዘይምልከቶም ቆጺሮም እናረኣዩ ከም ዘይረኣዩ ርእሶም ቀቢሮም ብምጽቃጥ ዝፈጸምዎ ክድዓት፡ ገለውን ቦቲ ዝወነንዎ ፍልጠትን ንእስነትን ኣንጻር እዚ ሃገርን ህዝብን ዘጽንት ዘሎ ምልኪ ክንዲ ዝቃለሱን ዝምክቱን ሃገር ንበላዒ ገዲፎማ ናብ ስደት ብምምርሖም፡ ብሓፈሻ ኩሎም ኣብዚ መድረኽ እዚ ዘለው ኤርትራውያን፡ ንሃገሮም ብምጥላላምን ነንሓድሕዶም ብምብድዳሎምን ኣብ ማእከሎም ቂምን

ቅርሕንትን ብምፍጣሮምን ብሕድሪ ሰማእታት ተሓተቲ ምዃኖም ህዝባዊ ምንቅስቃስ ንሓርነት የዘኻኸር። ኣብዚ እዋን እዚ እቲ ዝገበየ ጸገም ኤርትራ ኮይኑ ዘሎ፡ እቲ ብሰንኪ ሸርሒ ኢሳይያስ ኣብ መንጎ ዜጋታት ኤርትራ ተፈጠሩ ዘሎ ቁምን ቅርሕንትን ኢዩ። እዚ ቁምን ቅርሕንትን ነጺሁ ከይትሕጸበ ከኣ ጸገም ኤርትራ ፍታሕ ክረክብ ከም ዘይክእል ንኹሉ ብሩህ ኢዩ። ስለዚ ጸገማት ኤርትራ ንሓዋሩ ምእንቲ ክቕንጠጥ ኩሉ ወድ ሃገር “ኣብ መንጎ ኤርትራውያን ኣሕዋት ዕርቅን ሰላምን ይውረድ፡ ብሃገራዊ ጉዳይ ተመኸንዩ ዝተፈጸመ ገበን ምሉኡ ምሕረት ይገበር።” ኣብ ዝብል እምንቶ ሰሚሩ ብቕኑዕ ልቢ ይቕረ ንምብህሃል ድልው ክኸውን ይግባእ። ኣብ ኤርትራ ንገዛእ ሓው ዘይበደለን ብገዛ ዜግኡ ዘይተበደለን ኣሎ ክብሃል ኣይክኣልን። እቲ ኣብ ዜጋታት ኤርትራ ዝተፈጸመ ምጭኸኻንን ሓድሕድ ምብድዳልን ከቢድ እኳ እንተኾነ፡ ኩሉ ኤርትራዊ ምእንቲ እቶም ብመስዋእቶም ፍቕሪ ምሂሮም ዝሓለፉ ጀጋኑ ሰማእታት፡ ምእንቲ እቶም ብናጽነትን ክብረትን ኣብ ሃገርም ማሚቓም ክነብሩ እናተገብኦም ፈቐድኡ ዝሃልቁ ዘለዉ መንእሰያት፡ ምእንቲ እዞም ናይ ጽባሕ ተስፋ ዝኾኑ ዕሸላት ህጻናት፡ ምእንቲ ኤርትራ ከም ሃገር ክትቅጽል፡ ምእንቲ ኤርትራ ክትነብር፡ ኩሉቲ ዝተፈጸመ ገበናት ንታሪኽ ገዲፉ፡ እቲ በዳሊ ብትእዛዝ ይኹን ብውልቀ ተበግሶ ብቐጥታ ይኹን ብተዘዋዋሪ ዝበደሎ በደል ብሕልንኡ ይቕረታ ክሓትት፡ እቲ ዝተበደለ ከኣ ብቕኑዕ ልቢ ሕድገት ክገብር ብሰማእታት ኤርትራን ብውጽዕ ህዝቢ ኤርትራን ህዝባዊ ምንቅስቃስ ንሓርነት ይጽውዕ ኣሎ። ህዝባዊ ምንቅስቃስ ንሓርነት ብዘይካ እቲ ይቕረታ ክሓትት ዘይፍቅደሉ ብፍላጥ ሃገር ዘዕኑን ህዝቢ ዘጽንትን ዘሎ ኢሳይያስ ኣፈወረቅን ስጉምቲ ክውሰደሎም ዝተወሰነሎም መሻርኽቱ ውልቀ ሰባትን፡ ንኹሉ ኤርትራዊ ምሉእ ምሕረት ክግበረሉ ከም ዝግባእ ይኣምን። ህዝባዊ ምንቅስቃስ ንሓርነት ኩሉ ይቕረታ ሓቲቱ ህዝቡን ሃገሩን ክኸሕስ ድልው ዝኾነ ዜጋ፡ ክሳብ መዓልቲ ሰማእታት ኤርትራ፡ ዕለት 20 ሰኔ 2014 ዓ.ም. ምስ ፖለቲካን ሃገራዊ ጉዳይን ዝተሓሓዘ ዝፈጸሞ ገበናት ብምሉኡ ምሕረት ክግበረሉ፡ ብስም ሰማእታት ኤርትራን ህዝቢ ኤርትራን ውሳኔኡ የቕርብ። 20 ሰኔ 2014 ዓ.ም. መዓልቲ ሰማእታት ኤርትራ፡ መዓልቲ ሰላምን ዕርቅን መዓልቲ ይቕረ ምብህሃልን ምምሕራርን፡ መዓልቲ ፍቕርን ምትሕቐቓፍን ኤርትራውያን ምእንቲ ክትከውን፡ እዛ ዕለት እዚኣ መብጽዓ ጀጋኑ ሰማእታት ብግብሪ ዝሕደሰላ፡ ካብ መሬት ኤርትራ ቁምን ቅርሕንትን ንሓዋሩ ዝሕከኸላ ዕለት ክትከውን ህዝባዊ ምንቅስቃስ ንሓርነት ውሳኔኡን ምሕጽንትኡን የቕርብ። ካብ እዛ ምሕረት ዝተወሰነላ ዕለት ካብ 20 ሰኔ 2014 ዓ.ም. ንደሓር ብፍርሒ ይኹን ብረብሓ፡ ብትእዛዝ ይኹን ብውልቀ-ድልየት፡ ብቐጥታ ይኹን ብተዘዋዋሪ መሳርሒ ስርዓት ኢሳይያስ ክኸውን ዝፍትን ውልቀሰብ ንህዝቡ ይቕረታ ከም ዘይሓተተ ይሕሰብ። ብህዝቢ ንዝተዋህሦ ምሕረት ሸለል ኢሉ ኣገልጋሊ ኢሳይያስ ኮይኑ ክቕጽል ብምምራጹ ከኣ ናይ ኩሉቲ ኣብ ቅድሚ ናጽነትን ድሕሪ ናጽነትን ኣብ ልዕሊ ኤርትራውያን ዝፈጸሞ በደልን፡ ናይቲ ኩሉ ብስርዓት ኢሳይያስ ዝፍጸም ገበናትን ብውልቁ ተሓታቲ ይኸውን።

2. ንተሓተቲ ውልቀ-ሰባት ሕነ ህዝቢ ዝፈዲ ስጉምቲ ምውሳድ፡ ንዝጥዓሱ ዜጋታት ድሩት ግዜ ጣዕሳ ምውሳኔ፡ ንተሓተቲ ውልቀ-ሰባት ሕነ ህዝቢ ዝፈዲ ስጉምቲ ምውሳድ፡ ኢሳይያስ ኣፈወርቂ እቲ “ኤርትራ ሃብታ እንበር ህዝባን መሬታን ኣየድልዩንን ኢዩ።” ዝብል ስውር ዕላማ ተኣንጉቱ ህዝብን ሃገርን ከጽንት ዝወናጨፍ ዘሎ ጨካን ፍጡር፡ ኣብቲ ካብ ህዝቢ ኤርትራ ብሓይሉ መንዚዕዎ ዘሎ ስልጣን ክቕጽል እንተ ተሓዲጉ፡ ኣብ ኤርትራ ዝነበር ኤርትራዊ ዜጋ ጥራይ ዘይኮነ ኤርትራ ትበሃል ሃገርውን ከም ሃገር ክትቅጽል ከም ዘይኮነት ብሩህ ኮይኑ ኢዩ። ኢሳይያስ ኣብ ስልጣን ክቕጽል ምፍቃድ ማለት ነቶም ኣብዛ መሬት ዝነበሩ ዝነበሩ ወለዶታትን ነቶም በጃ ህዝቦም ዝሓለፉ ሰማእታትን ጥራይ ዘይኮነ፡ ነዞም ሕጂ ዘለው ወለዶን ነቶም ሃገርም ሃገረ ሰላምን ርግኣትን ሃገረ ፍትሕን ደሞክራሲን ሃገረ ራህዋን ብልጽግናን ኮይናትሎም ብኸብረት ክነብርዎ ዝግብኦም ወሎዶታት ኤርትራ ከይተረፈ ምኽዳዕን ብዘይ ሃገር ከም ዝተርፉ ምግባርን ማለት ምኻኑ ንነብስ ወከፍ ዜጋ ንጹር ክኸውን ይግባእ። ኤርትራ ኣብ ትሕቲ እዚ ብዘይ ምርጫ ህዝባ ንሓንቲ ለይቲውን ትኹን ከመሓደራ መሰል ዘይነበሮ፡ ብርቱዕ ንዕቕትን ቅርሕንትን ዘዕበዶ ደመኛ ጸላኢኣን ጸላኢ ህዝባን ዝኾነ ውልቀ ሰብ ክትመሓድር ምፍቃድ ማለት፡ ንዓኣ ናብ ፍጹም ዕንወት ንህዝባ ናብ ናይ ዘልኣለም ጥፍኣት የሕሊፍካ ምሃብ ማለትዩ። ስለዚ ኤርትራን ህዝባን ዶ ይሃልው ወይስ ኢሳይያስ? ዝብል እዋናውን ታሪኻውን ሕቶ ምምላስ ናይ ነብስ ወከፍ ኤርትራዊ ዜጋ ታሪኻዊ ግቡኡ ኢዩ። ገለ ካብ ዓበይቲ ገበናት ኢሳይያስ ኣፈወርቂ ብዘርዘር፡ ኢሳይያስ ኣፈወርቂ ተዘርዘሩ ዘይውዳእ ዓበይቲ ገበናት ኣብ ልዕሊ ኤርትራን ህዝባን ፈጸሙ ኢዩ። ኢሳይያስ ቅድምን ድሕርን ናጽነትን ሃገር ዝፈጸሞ፡ ታሪኽ ህዝቢ ኤርትራ ዘዘንብዐ፡ ኤርትራን ህዝባን ናብ ዕንወትን ህልቂትን ዝመርሖ ዓበይቲ ገበናት ምጥቃስ ኣገዳሲዩ። ቕድሚ ናጽነት ሃገር ብኢሳይያስ ዝተፈጸመ ገበናት - - ኢሳይያስ ኣብ ህርፋን ናጽነት ህዝቢ ኤርትራ ተላሒኹ፡ ልዕሊ ቃልሲ ህዝቢ ንስልጣኑ ቀዳምነት ብምሃብ፡ ነቶም ምእንቲ ህዝቦምን ሃገርምን ብቕንዕና ክቃለሱ ናብ ሰውራ ዝውሓዙ ንጹሃት ሃገራውያን ተቃለስቲ፡ ንዝተሓተቱ ጸገናን ደሞክራሲያዊ ምሕደራ ውድብን ንኸገዕጽጽ፡ ብብእዎኑ ኣብ ሓለዎ ሰውራ ከም ዝሃልቁን ኣብ ኩናት ብቃጸ ከም ዝቕንጸሉን ጌሩ። ብሰንኪ እዚ ፍጹም እዚ ጉዕዞ ቃልሲ ከዐርዩን ታሪኽ ከማእዘኑን ብቕንታ ዝነበሮም ምዑታት ሰብ በላሕቲ ኣእምሮ ተቃለስቲ ትሕቲ ባይታ ከም ዝሰፍሩን ኮይናም። - ንሓይላ ንጹሃት ተቃለስቲ ቕንዕንኦም መዝሚዙ ብኣውራጃዊ ፍልልይን ደርባዊ ፍሕፍሕን ነንሓድሓዶም ከም ዝተሃናኹቱ ብምግባር፡ ህይወት ብዙሓት ተቃለስቲ ብኸንቱ ከም ዝሃልቕ ጌሩ። - ነቶም ኣብ ጉዕዞ ሰውራ ብዘይ በደልም ተወንጂሎም ብላሻ ዝጠፍኡ ተቃለስቲ፡ ኣብ መስርሕ ሰውራ ዝተፈጸመ ገበን ምኻኑ ተኣሚኑ፡ ንህዝብን ተጋደልትን ይቕረታ ክንዲ ዝሓትትን፡ ክብሪ መስዋእቶም ክንዲ ዝሕልውሎምን፡ ካብ ዝኸሪ ታሪኽ ከም ዝሕከኹን ኣብ ናይ ታሪኽ ጎሓፍ ከም ዝድርበዩን ጌሩ። - ዳርጋ ኣብ ውሽጢ ኩሎም ንሓርነትን ናጽነትን ህዝቦም ክቃለሱ ናብ ሰውራ ዝውሓዙ ሃገራውያን ተቃለስቲ ራዕድን ፍርህን ንኸነግስ ጽዲሩ። ነቶም ብግብር ኣይትግበር ተኣዚዞም መሳርሒ እከይ ተግባራቱ ዝኾኑ ተቃለስቲ ብዝፈጸምዎ ገበን ብሕልናዊ ተሓታትነት ከም ዝቐየዱን፡ ምእንቲ

ሓርነትን መሰልን ዜጋታቸውም ክቃለሱ ንበረካ ምወጽኦም ዘንጊያም ዕሱባት አገልገልቱ ንኸኹ ብዝከአሎ ተተናኹሉ። - ወድባት ኤርትራ አንጻር ባዕዳዊ ጸላኢ ብሓደ ሰሚረን ቅልጸመን አሕቢረን ምእንቲ ከይቃለሳ፡ ብስውር ሚላ አንጻር ስምረት ወድባት ብምዕጣቕ ኩናት ሓድሕድ ከም ዝንሃርን ናብ ዝኸፍኦ ደረጃኡ ከም ዝግርግን ጌሩ። ብሰሪ እዚ ኩናት አሕዋት ደቂ ሓንቲ ማህጸን ብጭካነ ተቐታቲሎም፡ ንሓንቲ ዕላማ ዝተሰለፉ አሸሓት ደቂ ሃገር ኣብ ውግእ ሓድሕድ ሃሊቆም። ድሕሪ ናጽነት ሃገር ብኢሳይያስ ዝተፈጸመ ገበናት - - ኢሳይያስ ሃገራዊ ዕርቂ ኣውጁ ንኹለን ምእንቲ ናጽነት ዝተቐለሰ ወድባት ዝጥርንፍ ግዝያዊ መሰጋገሪ መንግስቲ ከም ዝቐውም ክንዲ ዝገብር፡ ንኹለን ወድባት ኤርትራ ኣብ ፖለቲካዊ ጉዳይ ሃገረን ናይ ምስታፍ መሰልን ግሂሱ፡ ነቶም ኣብተን ወድባት ተሰለፎም መዋእሎም ኣብ ቃልሲ ዘበልዩ ሓርበኛታት ተቐቋሚቲ ጸማ ከርተቶምን ገድሎምን ከም ዘይረኽቡን ዘፍቅራዎ ሃገሮም ከረአዩ ኣብ ስደት ከም ዝበልዩን ጌሩ። እቲ ኣብ ብረታዊ ቃልሲ ዝተፈጥረ አሸሓት ደቂ ህዝቢ ዘጸነተ ናይ ወድባት ቂምን ቅርሕንትን ናብ ድሕሪ ናጽነት ንኸሰጋገር ጽዒሩ። - ነቶም መሰሎም ክሕለወሎም ዝሓተቱ አካለ ስንኩላን ኩናት ተጋደልትን፡ ብሰላማዊ አገባብ ወድባዊ ጉባኤ ዝጠለቡ ንጽሃት ተቐቋሚትን ብጃምላ ረሽኑን ኣብ ኣብያተ ማእሰርቲ ኣሳቑዩን። - ህዝቢ ኤርትራ ካብ ናይ ዘበናት ዘቐጸሪ መዋእል ውግእን ወረ ውግእን መስተርሆት ረሽቡ እፎይ ኢሉ ሃገሩ እናሃነጸ ከሎ፡ ኣብ'ቲ ብምርጭኡ ተነዲፉ ዝጸደቐ ቅዋም ሰረት ዝገበረ ቅዋማዊ ደሞክራሲያዊ መንግስቲ ክተክል እናተሸገሸ ከሎ፡ ከም ኣመሉ ኢሳይያስ ኣፈወርቂ ኣብ ልዕሊ ህዝቢ ኤርትራ ኣዝዩ ሓደገኛ ክፋኢ ምሃዙ። ኢሳይያስ ነቲ ኣመና ዝጸልኦን ዝንዕቐን ህዝቢ፡ ከም ባርያ ክግዛእ ደኣ እንበር ከም ነጸን ክቡርን ህዝቢ ዝመርሖ ክመርጽ መሰል ክህልዎ ዮብሉን ኢሉ ስለ ዝኣምንን፡ ኣብ ኤርትራ ቅዋማውን ሕጋውን ስርዓት ክትክል ስለ ዘይወሓጠሉን፡ ቅዋም ንኸይትግበር ብውልቃዊ ትእዛዙ ምስ ኢትዮጵያ ደባዊ ግጭት ዝምኸንያቱ ኩናት ወለዑ። ብሰንኪ እቲ 8 ግንቦት 1998ዓ.ም. ብውልቀ ተሓታትነት ኢሳይያስ ዝተወለዐ ኩናት ኣብ ልዕሊ ኤርትራን ህዝባን እዚ ዝስዕብ መዳርግቲ ኣልቦ ዕንወት ወሪዱ። . ኩሉ ውትህድርና ዝተማህረ ኤርትራዊ ካብ ሰላማዊ ህይወቱ ተመዘቢሉ። ሞኒ ገዲፋ ናብ ናይ ኩናት ግንባራት ከም ዝኸትት ኮይኑ። . እታ ናብ ዝሓሸ ምዕባለ ትግስግስ ዝነበረት ሃገር ምዕባለአ ተሰናኺሉ፡ ቁጠብኣ ኣብ ኩናት ከም ዝባኸን ተጌሩ። . ኣብ ኢትዮጵያ ምስ ህዝብን መንግስትን ኢትዮጵያ ተወሃዶም ብፍቕርን ሰላምን ዝነበሩ ዝነበሩ ኣማኢት አሸሓት ኤርትራውያንን ኤርትራዊ ዝመበቆሎም ኢትዮጵያውያንን፡ ብሰንኪ ዝተወለዐ ኩናት ኣብ ኣብያተ ማእሰርቲ ከም ዝቐፈዱን መዋእሎም ጽዒሮም ዘጥረይዎ ንብረቶም ተራስዮም ብውርደት ከም ዝስገጉን ኮይኖም። . ልዕሊ ሓደ ምልዮን ዝበጽሖ ኣብ ደባት ዝነበሩ ዝነበሩ ኤርትራውያን ካብ ቤት ንብረቶም ተፈናቐሎምን ተሰባሲሶምን። . ሰራዊት ኤርትራ ዋርሳይን ይከአሎን ብዝብል መጸውዒ ኣብ ክልተ ከም ዝፈላለዩን ከም ዘይረዳድኡን ብምግባር፡ ገለን ተኣምንቲ ገለን ዘይተኣመንቲ፡ ገለን ኣገልገልቲ ገለን ተገልገልቲ ኮይኖም ከም ዝስምዖምን ከም ሰራዊት ምክልኻል ናይ ሓንቲ ሃገር መጠን ብልቦም ተኣማሚኖም ከም ዘይሰርሑን ጌሩ። . ብሰንኪ ዘይቁርዑይ አተኣላልያ ኩናትን ግዚኡ ዘሕለፈ ድሑር ኣጽዋርን፡ ብዘይካ እቶም ሰንኪሎም ዓዲ ውዒል ዝኾኑ አሸሓት ዜጋታት፡ ልዕሊ 25 ሽሕ ዕሸላት መንእሰያትን ተረፍ መስዋእትን ስንክልናን ጉዕዞ ናጽነት ዝኾኑ ተቐቋሚትን ተኸፊሎም። ብሰንኪ እቲ ዘጋጠመ መስዋእቲ ኣእላፋት ሕጻናት ዘኸቲዎም፡ ቦኳራት ጎራዙ መበለታት ኮይነን፡ ወለዲ ብዘይ ኣላይ ወላድ መኻን ኮይኖም ተሪፎም። . ብሰንኪ ኮነ ኢልካ ዝተሃንደሰ ሽርሑ፡ ብሰንኪ ዘይተደልየ ኩናትን ዘይብሱል ኣመራርሕኡን፡ ህዝቢ ኤርትራ ብቐልጽውን መስዋእቲ ደቁን ዝወነኖ ኩርዓትን ርእሰ ተኣማሚንነትን ናይ ሰዓርነት መንፈስን ከም ዝህሰ ኮይኑ። ኣብ ኩናት ኢትዮጵያ ሰይጣናዊ ውጡናት ኢሳይያስ ብሳላ ጽንዓት ህዝቢ ኤርትራን ኤርትራዊ ኒሕ ዝሰረቱ ተባዕ ሓይልታት ምክልኻልን ከም'ቲ ንሱ ዝሓሰቦ ክዕወተሉ ኣይከአለን። ኢሳይያስ ብዘይካቲ ኮነ ኢሉ ከም ዝዘርቕን ናብ ጸላኢ ከም ዝበጽሕን ዝገብሮ ዝነበረ ኣገደስቲ ወተሃደራዊ ሚስጢራት፡ ብቐዓት ሰራዊት ኤርትራ ንኸዳኸም ሓደገኛ ተንኮላት ኣለሙዮ። ብወገን ኢትዮጵያ ጽዑቕ ታዕሊምን ምድላዎትን እናተገብረ ከሎ ንሰራዊት ኤርትራ ግን ዘተኣማምን ኣካላውን መንፈሳውን ብቐዓት ንኸይህልዎ ካብ እዋናዊ ወተሃደራዊ ኩነታት ናብ ሕርሻዊ ማእቶት ከም ዘዘንብል ጌርዎ። ድሑር ኣጽዋር ኣዕጠቐ ብቐዓት ሰራዊት ዘመሓይሽ ታዕሊም ከይገበረ ናብ ውግእ ንኸኣትው ኣገዲዱ። ዘይንቡር ስትራተጂ ኩናት ብምጥቃም፡ ሓይልታት ምክልኻል ምስ እኹል ዓቕሙ ከሎ ካብ ዝሃደዎ ጽኑዕ ድፍናቱ ከም ዘዝልቕን ፋሕብትን ከም ዝኣትዎን ጌሩ። ኣብ 3ይ ወራር ኣማሓደርቲ ወረዳታትን ክተማታትን፡ ንህዝቢ ከይነገሩ ንብረቶም ጽዒኖም ንሳሕል ከም ዝበገሱ ዝተገብረ ህጹጽን ስቲርን ሓበሬታ፡ ኣብ ዓሰብ ቅድም ህዝቢ ጸኒሖውን ሓይልታት ምክልኻል ንዓሰብ ንኸለቐዎ ዝተመሓላለፈ ሓደገኛ ትእዛዝ፡ ገለ ካብ ኣብነታት ኢሳይያስ ኣብ እዋን ውግእ ንሓይልታት ምክልኻል ኤርትራ ንምድኻምን ንህዝቢ ንምብትታንን ዝተጠቀመሎም ሓደገኛ ሚላታት ኢዮም ኔሮም። ኢሳይያስ ኣፈወርቂ እቲ ብዘይ ምርጫ ህዝብን ሃገራዊ ባይቶን፡ ብወልቃዊ ሓላፍነቱ ካብ ፕረሲደንት መሰጋገሪ መንግስቲ ኤርትራ ናብ ፕረሲደንት ሃገረ ኤርትራ ንነብሱ ዝኸብኸበ ውልቀ ሰብ፡ ኣብ ደባዊ ኩናት ኢትዮጵያ እቲ ንቐልውላው ፈጠርካ ነቲ ዝፈጠርካዮ ቁልውላው እናመሓደርካ ኣብ ስልጣን ምጽናሕ ዝብል ሰይጣናዊ ውጥኑ ከም'ቲ ዝሓሰቦ ክሰልጦ ኣይከአለን። ብፍላይ ወደባዊት ክተማ ዓሰብ ብዘይ ኩናት ብጸላኢ ንኸትተሓዝ ዝተኣልመ ተንኮል፡ ጀጋኑ ሓይልታት ምክልኻል "ጸላኢ ሬሳና ረጊጹ ይሓልፍ እንበር ንዓሰብን ባሕራን ገዲፍና ኣይነዝልቕን" ብምባል ኣፍሽሎም ኢዮም። እቲ ተሓሲቡ ዝነበረ ሓደኛ መደብ ግን፡ መንግስቲ ኢትዮጵያ ንዓሰብ ክቆጸጸራ፡ ኤርትራዊ ምእንቲ እቲ መግለጺ መንነቱ ዝኾነ ኣእላፋት ዝኸፈለሉ ባሕሩ ንዝልኣለም ኣብ ቀጻሊ ውግእ ክነብር፡ ፕረሲደንት ሃገረ ኤርትራ ከኣ ነዚ ቅልውላው እናመሓደረ ቅዋም ይተግበር ስርዓተ ሕጊ ይከበር ዝብሎ ዘይብሉ ብኩናት እናመሳመሰ፡ ነቲ ኣመና ዝንዕቐን ዝጸልኦን ህዝቢ ክሳብ ፈጸመ ዘጽንቶ ኣብ ስልጣኑ ተኾይጦ ክነብር'ዩ ኔሩ እቲ ተመደብ። ኩሉ'ቲ ዝወጠኖ ውጥናት ምሉእ ብምሉእ ስለ ዘይሰለጠ ድሕሪ ሰላማዊ መኸተምታ ደባዊ ኩናት

ኢትዮጵያትራ እዚ ተዘርዘሩ ዘሎ አዕናውን አጽናትን ገበናት ክፍጽም ተገዲዱ። - ምእንቲ ናጽነት ሃገር ኣብ ደረጃ መሪሕነት ኮይኖም ዝተቻለሱን ዘቃለሱን፡ ኣባላት ማእከላይ ሽማግሌ ህዝባዊ ግንባርን ኣባላት ሃገርዊ ባይቶን ኮይኖም ዝመርሑ ሓርበኛታት፡ ኩናት ሰለስተ ዓመታት ብግቡእ ይገምገም፡ ቅዋማዊ ስርዓት ይተኸል፡ ስርዓተ ሕገ ይንገስ፡ ኢሎም ሕጋዊ ሕቶ ስለ ዝሓተቱ ንዕኡምን ንካልኦት ልዕሊ ሓደ ሸሕ ዝኾኑ ተቃለስቲ ደገፍቶምን ኣብ ማሕደርን ሸላታት ኣብያተ ማእሰርትን ከም ዝሃልቁ ጌሩ። - ህዝቢ ኤርትራ ባዕሉ ብዝመረጸ ቅዋማዊ ደሞክራሲያዊ መንግስቲ ንኸይማሓደር ኢስይያስ ብገሃእ ስልጣኑ ወፍሪ ዋርሳይ ይካኣሎ ኣውጅ። ድሕሪ እዚ ኣዋጅ ስርዓት ኢሳይያስ ኣቦኡ ዘፍለጠ ብሕገ ዘይማሓደር ወተሃደራዊ መንግስቲ ኮይኑ። ብሰንኪ ኢስይያስ ዝኣወጀ ኣዕናዊ ኣዋጅ ኣብ ህዝብን ሃገርን እዚ ዝሰብከ ከቢድ ዕንወት ስዒቡ። ኢስይያስ እቲ ውሱን ግዜ ዝነበሮ ሃገራዊ ኣገልግሎት፡ ናብ ደረት ዘይብሉ ግዳድ ዕስክርናን ባርነትን ቀይርዎ። ብሰንኪ እዚ ቅጥዒ ዝሰኣነ ባርነት፡ መንእሰያት ደቁ ህዝቢ ሃገሮም ጠንጢኖም እግሮም ናብ ዝመረሐም ተሰዲዶምን ፈቐድኡ ተበታቲኖምን። ኣብ ዝተፈላለዩ ሃገራት ብሕሰርት ተዋሪዶምን ኣብ ኣብያተ ማእሰርቲ ተዳጉኖምን። እቲ ዘጉሃ ፍጻመ ከኣ ዝሓተሎም ዘይብሎም ግዳይ ንሓላላ ሲናይን ወተሃደራት ግብጽን እስራኤልን፡ ግዳይ ምድረበዳ ሳህራን ማእከላይ ባሕርን ኮይኖም ብዘሕዝን ጥፋእ ምህላቕም ኢዩ። ኢስይያስ ናብራ ናይቲ ኣብ ገሃእ ሃገሩ ብሕሰም ድኸነትን ባርነትን ዝሰጸ ዘሎ ህዝቢ፡ ናብ ዝገደደ ደልሃመት ከም ዘምርሕ ስለ ዝገበሮ፡ ህዝቢ መግንጣ ዘይቆጸሩ ህጻናት ደቁ ግጾ ኣጠንቢሎም ዝልከፍ ስኢኖም ክጣርዑ እናሰመዐ፡ በቶም ካብ ፈቐድኡ ተጨውዮም ብዘይፍርዲ ኣብ ኣብያተ ማእሰርቲ ዝሰቐዩን ብእኡ ኣቢሎም ደሃዮም ዘጥፍኡን ዘለዉ ዓሰርተታት ኣሸሓት ንጹሃት ኣሕዋቱን ደቁን እናተሻቐለ፡ ብጸጸኒሑ ዝኣወየሉ መርድእ ሰደተኛታት ደቁ እናቆዘመ ከርፋሕ ናብራ እናነበረ፡ ብጃምላ ክጸንት ተፈሪዱ ይርከብ ኣሎ። ኢስይያስ ንልዕሊ 10 ዓመታት ኣብ ኤርትራ ዝኾነ ዓይነት ህንጻ ንኸይስራሕ ስለ ዝኸልከለን፡ ኩሉ ዓይነታት ቐጠባዊ ምንቅስቃስ ከም ዝድስክል ስለ ዝገብረን፡ ኤርትራውያን ሰብ ርእሰማል ሃብቲ ኤርትራ ተሰኪሞም ናብ ካልኦት ሃገራት ከም ዝግዕዙን ንምዕባል ካልኦት ሃገራት ኣበርክቶ ከም ዝገብሩን ኮይኖም። ኤርትራ ከኣ ሃብታ ተመዝሚዙ ባዶ ኮይና ክትተርፍን ኣብ ድኸነት ክትነብርን ተፈሪዳ። ኢሳይያስ ካብ ቁጠባዊ ትካላት ህግደፍ ዝርከብ ምህርቲ፡ ካብ ዕደና ማዕድናት ኤርትራ ዝርከብ ኣታውን ካብ ስደተኛታት ደቁ ሃገር ዝቐረጽ ክልተ ካብ ሚእትን (2%)፡ ሃብቲ ሃገርን ህዝብን ምኻኑ ኣሚኑ ህዝቢ ምእንቲ ክረብሓሉን ሃገር ምእንቲ ክትምዕብለሉን ኣብ ውሽጢ ሃገር ክንዲ ዘውፍሮ፡ ንሃገራዊ መዝገብ ባዶ ብምግባር ንሃብቲ ሃገርን ህዝብን፡ ኣብ ሃገራት ማእከላይን ርሑቕን ምብራቕ ኤስያ፡ ኣብ ዝተፋላለዩ ሃገራት ኣፍሪቃን ኣውሮጳን ስሜን ኤመሪካን፡ ብስሙን ብስም ናይ ውልቁ ዕሱባቱን ኣውፍርዎ ይርከብ ኣሎ። ነቲ ኣብ ውሽጢ ሃገር ኮይኑ ቁሩብ ፍሒትሒት ዝብል ባህላዊ ዕደና ወርቅን ካልእ ከም ሓዋላን ኮንትሮባንዳን ዝኣመሰሉ ዘይሕጋዊ ቁጠባዊ ምንቅስቃስ ከይተረፈ በቶም ሚልዮናት ገንዘብ ህዝቢ ዓዲሉ ዘበገሶም ልእኻቱ ይምዝምዞ ኣሎ። እቲ ኤርትራ ንኢሳይያስ ኣፈወርቂ ምንጩ ሃብቲ ማዕኸን ወርቂ እንበር ካልእ ትርጉም ዘለዎ ፍጥረት ኣይኮነትን ዝብል ሕሚታ ርጉጽነት ኣልቢሎም ኣሎ። ኢሳይያስ ንሰበሰልጣን መንግስትን ግንባርን፡ ንኣዘዘቲ ሰራዊት ሓይልታት ምክልኻልን ጸጥታን፡ ኣብ ብልሽውናን ኣብ ካልእ ብውልቁ ዘሕትቶም ገበናትን ንኸቆማጥዑ ባይታ ኣመቻቹኡ፡ ብዘፈጸም ገበናት ጅሆ ብምሓዝ ከኣ ዕሱባት ኣገልገልቱን ውፍያት ኣተግበርቲ ባርነትን ከም ዝኾኑ ጌርዎም ኣሎ። እቲ ካብ ኩሉ ምጽታትዮ ዘብል ፍጻመ ከኣ፡ ነቶም ካብ ባጀትን መሻርፍን ሓይልታት ምክልኻልን ጎሮሮ ህጻናት ኤርትራን መንዚዑ እናመጩ ዝዕኾኹም ዘሎ ከም በዓል ደም ህት ዝኣመሰሉ ብስም ተቃወምቲ ውድባት ኢትዮጵያ ዝፍለጡ ዓሳኩሩ፡ ኣብ ውሽጢ ሃገር ልዕሊ ወዲ ሃገር ከም ቃሕትኦም ክዕንድሩን ንወደባት ኤርትራ ክኣስሩን ክርሸኑን ምሉእ ስልጣን ምሃቡዮ። ነቲ ኣብ ልዕሊ ህዝቢ ኤርትራ ዘለዎ ደረቱ ዝሓለፈ ጽልእን ክቱር ንዕቐትን ቂምን ከኣ ብዘይቀልግሎም ኣግሂድዎ ይርከብ ኣሎ። ዳርጋ ኩሉ ኣብ ላዕሊ ተዘርዘሩ ዘሎ ገበናት ዝኾነ ዓይነ ከንቁሕ ዝፈተነ ብኩነታት ሃገሩ ዝግደስ ዜጋ ክስሕቶ ዘይክእል ገበናት ኢዩ። ህዝባዊ ምንቅስቃስ ንሓርነት ነቲ ቅድምን ድሕርን ናጽነት ሃገር ብኢስይያስ ኣፈወርቂ ዝተጸመ መውዳድርቲ ዘይብሉ ዓበይቲ ገበናት ድሕሪ ምዝርዛር፡ ነቲ ብሕጂ ክፍጽሞ ወጢንዎ ዘሎ ካልእ ሓደገኛ ምስጢራት ድሕሪ ምፍታሽ፡ ናብዚ ዝሰብከ ታሪኻዊ ውሳኔ ክበጽሕ በቐዑ። ነቲ ህዝቢ ንኸጽንት ኤርትራ ከም ዘይነበረት ንኸገብር ኢሳይያስ ጠጅኦም ዘሎ ሓደገኛን ኣጽናትን ውጥናት ንጎድኒ ገዳፉ፡ ካብ ዘበነ ብረታዊ ተጋድሎ ክሳዕ ሕጂ ብኢሳይያስ ዝተፈጸመ ገበናት ድሕሪ ምጽብጻብ፡ ህዝቢ ኤርትራ ኣብ ልዕሊ ኢሳይያስ ዝግባእ ፍርዲ ከይሃበ ምጽንሑ ብታሪኽ ዘሕትቶ ገበን ከም ዝፈጸመ ህዝባዊ ምንቅስቃስ ንሓርነት ተግዚቡ። ንኢሳይያስ ሕዝባ ኣብ ፍርዲ ከተቐርብ ምፍታን እዚ ዘሎ ግዜን ክውንነትን ዕድል ክህብ ስለ ዘይክእልን፡ እዚ መሰል እዚውን ንኢሳይያስ ከም ሰብ ዝግባእ መሰል ስለ ዘይኮነን፡ ህዝቢ ኤርትራ ንዘፈጸሞ ታሪኻዊ ስሕታን ንምዕራይ፡ ንሃገር ካብ ጥፍኣት ንምድሓን፡ ንኢሳይያስ ኣፈወርቂ ነቲ ገበናቱ ተኸሚሩ ልዕሊ ክስን ፍርድን ዝኾነ ብምጽናት ኤርትራዊ ዜግነት ዝሕተት ገበነኛ፡ ስጉምቲ ክውሰደሉ ምውሳኔ እዋኑ ኮይኑ ረኺብዎ ኣሎ። እዛ ኣእላፋት ብሉጻት ዝተኸፍሉላ ናይ ኣእላፋት ዘለውን ዝመጹን ወለዶታት ሃገር ክትከውን ዝግብኣ ኤርትራ፡ ብሰንኪ ሓደ ውልቀ ሰብ ክትጠፍእን ከም ዘይነበረት ክትከውንን ትም ኢልካ ምዕዛብ ሃየንታ ጥራይ ዘይኮነ፡ ብዕድል እዞም ዘለውን እቶም ዝመጹን ወለዶታት ተሓታቲ ምኻንውን ስለ ዝኾነ፡ ህዝባዊ ምንቅስቃስ ንሓርነት፡ ኤርትራ ናይ ኤርትራውያን ኮይና ንዘልኣለም ብሓርነት ምእንቲ ክትነብር፡ **ንኢሳይያስ ኣፈወርቂ ካብ ዕለት 20 ሰኔ 2014 ዓ.ም.** ጀሚሩ ሕነ ህዝብን ሃገር ዝፈዲ ስጉምቲ ክውሰደሉ ወሲኑ ኣሎ። ናይቶም ኣብ ልዕሊ ህዝቢ ኤርትራ ካብ ናይ ኢሳይያስ ዘይንእስ ጽልእን ቅርሕንን ተኣንጉቶም ንዝተሞህሩም መምርሒ ናይ ውልቆም ክፍኣትን ጭካነን ወሲኹም ዘተግብሩ፡ ኤርትራ ንኸትባድም ህዝቢ ኤርትራ ንኸጸንት ቀንዲ መጋበሪ ዝኾኑ ወልቀ ሰባት ዝርዝር ኣስማት እዚ ዝሰብከ ኢዩ።

1. የማነገብረአብ (ማንክይ) 2. የማነገብረመስቀል (ቻርሊ) 3. ሓጎስ ገብረሂወት (ክሻ) 4. ብ/ጀ. ተክለ ክፍላይ (ማንጁስ) 5. ኮ/ል ጠፃመ ጎይቶአም (መቐል) !!

ህዝባዊ ምንቅስቃሴ ስንዳርኑት ነዎም አብ ላዕሊ አስማቶም ተጠቂሱ ዘሎ ውልቀ ሰባት ካብ ዕለት 20 ሰነ 2014 ዓ.ም. ጀሚሩ ልክዕ ከም ኢሳይያስ አፈወርቂ ሕን ህዝብን ሃገርን ዝፈዱ ስጉምቲ ክውሰደሎም ወሲኑ ኣሎ። ኣብ ልዕሊ መራሕ ሃገር ስጉምቲ ምውሳድ ሓደገኛ ሳዕቤን ኣይህልዎን ዶ? ህዝቢ ኤርትራ ንዘይተቐበሎ መራሕ ሃገር ካብ ስልጣ ምእላይ ከም ባህሊ ኣየታኦታትዎን ዶ? እዚኦምን ካልኦትን ዝኣመሰሰሉ ስክፍታታት ክለዓሉ ግድን ኢዮም። ብቲ ቕንዕ መምዘኒ ደሞክራሲ፡ ኢሳይያስ አፈወርቂ ብምትላልን ብኣይልን ናይ ህዝቢ ስልጣን ዝጨወየ ሸፍታ ወይ ከታሪ ደኣ እንበር መራሕ ህዝቢ ኤርትራ ኣይኮነን። ኣብ ልዕሊ ስጉምቲ ምውሳድ ከኣ ኣብ ልዕሊ ሓደ ብምትላልን ብኣይልን ስልጣን ህዝቢ ዝጨወየ ሸፍታ ወይ ከታሪ ስጉምቲ ምውሳድ እንበር ኣብ ልዕሊ ብድምጺ ህዝብን ብስርዓተ ሕግን ዝተመርጸ መራሕ ሃገር ስጉምቲ ምውሳድ ዘይምኻኑ ኩሉ ዜጋ ክበርሃሉ ይግባእ። እቲ ጸባሕ ብህዝቢ ተመሪጹ ሃገር ክመርሕ ዝሕልን ሰብ ካብዚ ስጉምቲ ክወስደሉ ተበይንሉ ዘሎ ገበነኛ ክመሃሮ ዘለዎ ቁምነገር ኣሎ። ነዚ ብረዚን ዓቕሊ ክጽመም ጸኒሑ ሓንሳብ እንተ ኣንቂዱ መላሲ ዘይብሉ ህዝቢ፡ ክትመርሕ ኢልካ ሓላፍነት ክትስከም ትሕልን ከለኻ፡ ሓድነቱ ሓሊኻ ብስርዓተ ሕጊ ተገዚእካ ብርትዕን ፍትሕን ምርጫኡን መሰሉን ኣኸበርካ፡ ውልቃውን ህዝባውን ናጽነቱ እናተኸናኸነካ እንበር፡ ሓድነቱ ክትበታትኽ እናፈተንካ፡ ብዘይትግበሩ ተስፋታት እናታለልካ፡ ብምግቡዕባዕን ምፍርራሕን ንፍትሒ ንዕጺጽካን ስርዓተ ሕጊ ጥሒስካን ክትመርሕ ምፍታን ሓደገኛ ምኻኑ እዚ ዝተወሰነ ታሪኻዊ ውሳኔ መምሃሪ ክኸውን ኢዮ። ንዝጠፃሱ ዜጋታት ድሩት ግዜ ጣዕሳ ምውሳኔ፡ ህዝባዊ ምንቅስቃሴ ንኣርኑት ነዎም ኣብ ታሕቲ ኣስማቶም ተዘርዚሩ ዘሎ ተሓተቲ ውልቀ ሰባት ካብ 20 ሰነ 2014 ዓ.ም. ጀሚሩ ንሰለስተ ወርሒ ዝጸንሕ ድሩት ናይ ጣዕሳ ግዜ ወሲኑ ኣሎ።

1. ጀ/ል. ስብሓት ኤፍሬም 8. ብ/ጀ. ሐመድ አሕመድ ካሪካረ 2. ጀ/ል. ፍሊጳስ ወልደየውሃንስ 9. ብ/ጀ. ኣብርሃ ካሳ 3. ሜ/ጀ. ሃይለ ሳሚኤል (ቻይና) 10. ብ/ጀ. ኣብርሃም ዓንዶም (ዓፋን) 4. ሜ/ጀ. ተክላይ ሃብተስላሴ 11. ብ/ጀ. ስምኦን ገድንግል 5. ብ/ጀ. ጸሃየ መኮነን 12. ኮ/ል. ወልዱ ገብረየሱስ (ወልዱ ባርያ) 6. አቶ. አልአሚን መሓመድሰዲድ 13. ብ/ጀ. ሰብሃቱ ሊቀ (ወዲ ሊቀ) 7. አቶ. ሮሞዳን መሓመድኑር 14. አቶ. ዘምህረት የውሃንስ !!

ነዎም ኣብ ላዕሊ ኣስማቶም ተዘርዚሩ ዘሎ ብታሪኽ ክሕተቱ ዝግብኦም ንጡፋት ተዋሳኒቲ ዕንወት ሃገር ዝኾኑ ውልቀ ሰባት፡ ብቲ ዝተወሰነ ሃገራዊ ዕርቅን ሰላምን ቅድምን ድሕርን ናጽነት ዝፈጸምዎ ገበን ብስም ኩሎም ሰማእታት ኤርትራን ብስም ህዝቢ ኤርትራን ምሕረት ተጌርሎም ከም ዘሎ ተገሊጹዮ። ዝኾነ ኤርትራዊ ዜጋ እቲ ተዋሂብዎም ዘሎ ናይ ጣዕሳ ግዜ ክሳብ ዝውዳእ ክትንክፎም መሰል የብሉን። ንዝተገበረሎም ምሕረት ሸለል ብምባል ኣብ ክንዲ ነቲ ይቕረ ዝበለሎም ውጽዕ ህዝቢ ዝኸሕሱ ገና መጋበሪ ባርነት ኮይኖም ንህዝቢ ምጽናትን ሃገር ምዕናውን ዝቕጽሉ እንተ ኾይኖም ግን፡ ይቕረታን ምሕረትን ህዝቢ ኣየድልየናንዮ ከም ምባል ተሓሲቡ። እተን ዝተወሰናሎም ናይ ጣዕሳ ኣዋርሕ ካብ ዘብቃዓሉ ግዜ ንደሓር፡ ናይቲ ቅድምን ድሕርን ናጽነት ሃገር መጋበሪ ኢሳይያስ ኮይኖም ኣብ ልዕሊ ህዝቢ ዝፈጸምዎ ገበን ስጉምቲ ክውሰደሎም ተወሲኑ ከም ዘሎ ከስተውዕሉ ይግባእ። ኢሳይያስ ነቲ ብህርፋንን ባህግን ብፍቕርን ኣኸብሮትን ዝሓንገሮ የዋህ ህዝቢ ብጭካነን ጽልእን ዝጨፍጨፈ፡ ምንም ንዘይበደሎ ህዝብን ሃገር ንጥፍኣትን ዕንወትን ዝፈረደ፡ ንጽቡቕ ብኸፉእ ንእምነት ብኸድዓት ምኽሓስ ዘዕግቦ፡ ኩሉ ደላይ ጽቡቕ ጸላኢ ኩይኑ ዝስምዖ፡ ክድዓት ዝመለሰይኡ ርኹስ ሰብ ምኻኑ ኩሉ ዝፈልጦዮ። ኢሳይያስ ወለሓንቲ ከይተተንከፈ ምስ ካዕብት ክብረቱ ከሎዮ፡ ኣብ ልዕሊ ህዝቢ ኤርትራን መጋድልቱን ከቢድ ጽልእን ቅርሕን ሰሪጾም ንጥፍኣቶም ክጽዕር ዝጸንሑ። ስጉምቲ ክውሰደሉ ከም ዝተወሰነ ምስ ተረድኦ፡ ዋላ እኳ ዘይኮነሉ እንተኾነ፡ ከይቀደመኒ ክቕድም ብምባል ነሃ ሃገርን ንህዝባን ናብ ዝኸፍኦ ምዓመቕ ጥፍኣት ገጹ ክነቕታ ክንዮ ምኻኑ ትሑዝዮ። ስለዚ ኩሉ ኤርትራዊ ብፍላይ ከኣ እቶም ምሕረት ዝተገበረልኩም ብስም ሃገራዊ ጉቡእ ኣገልገልቲ ኢሳይያስ ዝነበርኩም ዜጋታት፡ ሚኒስተራትን ካልኦት ሰብ ስልጣን መንግስትን ኣዘዝቲ ሰራዊትን፡ ኢሳይያስ ንኹሉኹም ኣብ መቓን ሞት የእትዮ ዝጥዕዎ ግዜ ይጽበየልኩም ከም ዘሎ ተሰዊጥኩም፡ ምስ ግዜ ብምቅድዳም ቅልጡፍን ተባዕን ስጉምቲ ክትወስዱ፡ ነታ ናይ ኢሳይያስ ኣዘንጊዕካን ሃንደበትነት ተጠቂምካን ሓደገኛ ስጉምቲ ናይ ምውሳድ ስልቱ ከተፍሸልዎ፡ ነቲ ጸላኢ ህዝባዊ ግንባርን ስውኣትን ዝኾነ ከዳዕ ግቡእ ፍርዱ ሂብኩም ነሃ ሃገር ከተቕስንዎ፡ ብብውልቁኹም ይኹን ብውዱብ ንውሳኔን ምሕጽንታን ህዝባዊ ምንቅስቃሴ ንኣርኑት ከተተግብሩ፡ ብሓቂ ኤርትራውያን ክትኮኑ፡ 20 ሰነ 2014 ዓ.ም. መዓልቲ ሰማእታት ኤርትራ፡ መዓልቲ ዕርቅን ሰላምን፡ መዓልቲ ፍርዲ ገበነኛታትን ኮይኖ ከም ትውዕል ክትገብሩ፡ ብሰማእታት ኤርትራን ህዝቢ ኤርትራን ትጽውዑ ኣለኹም።

3. ትርጉምን ክብርን መስዋእቲ ከም ዝሕደስን ህዝባውነት ከም ዝለብስን ምግባር፡ ኢሳይያስ እታ ቀዳመይቲ ንጅግንነት ህዝቢ ኤርትራ ከዕንወላ ዝተጠቀመላ ጥበብ ንስውኣትን መብጽዓ ስውኣትን ምጥላም ኢያ ኔራ። ኢሳይያስ ብሰንኪ ኣብ መብጽዓ ስውኣትን መቕርብ ስውኣትን ዝፈጸሞ ከቢድ ጥልመት፡ ክብርን ትርጉምን መስዋእቲ ፈጹም ዘንቢዮ፡ ህዝቢ ኤርትራ ከኣ ምስታ መፍትሒ ኩሉ ጸገማቱ ዝኾነት መስዋእቲ ከም ዝረሓሓቕ ኮይኑ። ብሰንኪ ክድዓት ኢሳይያስን ንሱ ዘታኦታተዎ ኣተሓሳስባን፡ ኣብዚ እዋንዚ ንስቓይን ህልቂትን ዜጋታትካን ዕንወት ሃገርካን እናተዓዘብካ እንታይ ኣተወኒ ኢልካ ርኢኻ ከም ዘይራኣኻ ርእሰኻ ቀቢርካ ከተጽቕጥ ምኽኣል ከም ለባምን መስተውዓልን ትሕሰበሉ፡ ምስሉይ ምኽንያታት እናፈጠርካ ብሕሰር ጉርሒ ንነብስኻ ከተቕስን ምፍታን ምዕቡሉን ዘመናውን ሰብ ትስመየሉ፡ ምእንቲ ሓቕን ፍትሕን ምእንቲ ወጽዓ ህዝብን ሃገርን ደው ምባል ድንቁርናን ድሕረትን ዝሕሰበሉ፡ ሃገራውነትን ኣዕሚቓ ዝተደብየትሉ ዘርኢ ትብዓትን ጅግንነትን ዝመኸነሉ ዝሩግ መድረኽ ክፍጠር ክኢሉ ኣሎ። ብፍላይ ካብ 2001 ዓ.ም. ክሳብ እዚ እዋን እዚ፡ ምእንቲ ሓቕን ፍትሕን ምእንቲ ወጽዓ ህዝብን ድሕነት ሃገርን ክትቃለስ ኢልካ ንነብስኻ ንመስዋእቲ የሕሊፍካ ክትህብ ምፍታን ማለት፡ ነቲ ክብሪ መስዋእቲ ክዕድለካን

ክክልክለካን ስልጣን ዘለዎ አካል ስለ ዝተጸረርካ ዕድመ ንእስነትካ ወፊኻ ዝሰራሕካዮ ታሪኽን ጅግንነትን ብገዛእ ፍቓድካ ምዕናው፡ ነቶም ብዘይካኻ ረዳኢ ዘይብሎም ደቅኻን ስድራኻን ከዲዕካ ናብ ዝኸትምናን ድኸነትን ምጉሓፍ፡ አበይ አለኻ ተባሂልካ ንዘይትዝከረሉ ስራሕ ዓያሱን ድሑራትን ንኸትሰርሕ አብ ልዕሊ ህይወትካ ስለ ዝፈረድካ ንስድራኻን ፈተውትኻን ዘይወጽእ ንሂ ምግዳፍን ኩሉ ዓይነታት ሕንከት ከም ዝጉልበቡ ምግባርን ማለት ኮይኑ አሎ ትርጉም መስዋእቲ አብዚ እዋን እዚ። ስለ ዝኾነ ከአ ካብ ምእንቲ ሓርነትን ራህዋን ህዝቢ መስዋእቲ ምክፋል ተራ ሞት ምማት ዝምረጸሉ እዋን ተበጺሑ አሎ። ጸገም ኤርትራን ህዝባን ንሓዋሮ ከመይ ኢሉ ፍታሕ ይረክቡ? ንዝብል ሕቶ ቀሊልን ቀጥታውን መልሲ አለዎ። መልሱ ከአ ኢስይያስ አፈወርቂ ካብ ስልጣን ከም ዝእለ ክግበር ክኸእል አለዎ ኢዩ። እሳይያስ አፈወርቂ ካብ ስልጣን ክእለ እንተ ኾይኑ መስዋእቲ ብግዲ ክኸፈል ክኸእል አለዎ። መስዋእቲ ክኸፈል እንተ ኾይኑ፡ መስዋእቲ ብኹሎም ዜጋታት ተባሂግን ተሃራፍን ክኸውን ክኸእል አለዎ። መስዋእቲ ብኹሎም ዜጋታት ተባሂግን ተሃራፍን ክኸውን እንተ ኾይኑ ክብርን ትርጉምን መስዋእቲ ናብ ግቡእ ቦትኡ ክምለስ ክኸእል አለዎ። ክብርን ትርጉምን መስዋእቲ ናብ ግቡእ ቦትኡ ክምለስ እንተ ኾይኑ መብጽዓ ሰውአትን መቐርብ ሰውአትን ክኸብሩ ክኸእሉ አለዎ። እቲ ክኸውን ዝግብኦ እዚ ስለ ዝኾነ ህዝባዊ ምንቅስቓስ ንሓርነት ሰውእ ምኻን ማለት፡ ተደላይን ተሃራፍን ፍጡር ምኻን፡ ሰውእ ምኻን ማለት እቲ ብዘኸቅንእ ክብረት ወትሩ እናተዘከረ ክነብር ዝግብኦ ዝተመርጸ ዜጋ ምኻን፡ ሰውእ ምኻን ማለት እቲ ብመንፈሳውን ንዋታውን ሞላ ዝበለጸ ክኸውን ዝግብኦ ዕድለኛን ዘልአለማውን ዜጋ ምኻን ማለት ምኻኑ ይአምን። ነቲ “ኤርትራ ሃብታ እንበር ህዝባን መሬታን አዩድልዩን ኢዩ።” ዝብል ጭርሖ ተአንጉራቲ ኤርትራን ህዝባን ብዘሰንብድ ቅልጣፈ ከጸንት ዝህንደድ ዘሎ ኢሳይያስ አፈወርቂ፡ ካብ ስልጣን ክትአሊ ኢልካ ህይወትካ ንመስዋእቲ የሕሊፍካ ክትውፊ ምክክል ፍልዩነት ዘለዎ መስዋእቲ ኢዩ። እዚ መስዋእቲ እዚ ነታ አእላፋት ዝተኸፍሉላ ክብርቲ ሃገርን ነቲ ውጽዕ ህዝባን ካብ ዕንወትን ህልቂትን ከድሕን ኢዩ። እዚ መስዋእቲ እዚ ናይቶም ብሰማእትነት ዝሓለፉ ጀጋኑ ሰውአትን ንሶም ዝተሰውእሉ ዕላማን ኮንቱ ኾይኑ ከም ዘይተርፍ ከረጋግጽዮ። እዚ መስዋእቲ እዚ ነቶም ብዘይካ ኤርትራውነት ካልእ አበሳ ዘይብሎም፡ አብ ፈቐዶ አብያተ ማእሰርቲ ብዘሰከሙኦም አገባብ ዝሰቐዩ ዘለው ልዕሊ 10,000 ንጹሃት ኤርትራውያን ናጽነት ከበሰርዮ። እዚ መስዋእቲ እዚ ናይቶም ብሰንኪ ኢሳይያስን ምሕደርኡን አብ ውሽጥን አብ ደባትን ኤርትራ፡ አብ መዓስከራት ስደተኛታትን ሲናይን፡ አብ ሳህራን ማእከላይ ባሕርን ዝሃለቁን ዝዋረዱን ዘለው ኤርትራውያን ሕነ ክፈዲዮ። እዚ መስዋእቲ እዚ ናይታ ፍጹም ዓንያ ብሬሳታት መንእሰያት አዕለቕለቓ፡ ዝአረገ ህንጻታትን ዝአረጉ ዜጋታታን ጥራይ ሒዛ፡ ተስፋ መጻኢአ ጸልሚትዋ ጭልምልም ትብል ዘላ ምጭውቲ ኤሪ ዕድል ከውሕስ ኢዩ። እዚ መስዋእቲ እዚ ኤርትራ ዓዲ አእላፋት ጀጋኑ ሰብኡት ደአ እንበር፡ ዓዲ ሓደ ከዳዕ ሰብኢይ ዘይምኻና ከመስክርን ስብእነት ኤርትራውያን ናብ ዋናታታ ክመልስንዮ። እዚ መስዋእቲ እዚ ቅዋምን ሕግን አንገሲ ፍትሕን ርትዕን አብ ቦትኡን ከስፍር ኢዩ። እዚ መስዋእቲ እዚ ሕልሚ ብዙሓት ዜጋታት ጸጊኑ ኤርትራ እታ ውሉድ ወለዶታታ ብሰላምን ናጽነትን ንምዕባላ ዝግስጉሱላ፡ ብፍትሕን ደሞክራሲን ብስርዓት ሕግን ቅዋምን እናተመሓደሩ ብሓድነት ዝነብሩላ ሃገር ከም ትኸውን ክገብርን ንታሪኽ ክኸፍልን ኢዩ። አብዚ ንደዮት ጅግንነትን ፍትወት ነብስን ዝዓብለሎ መድረኽ፡ ትርጉምን ክብርን መስዋእቲ ከሓድስ ዝኸፈል ዘሎ መስዋእቲ ስለ ዝኾነ፡ ብሳላ እዚ መስዋእቲ እዚ ናይ ዝሓለፉን ዘለውን ዝመጹን ወለዶታት ሞዴል ወይ ህዝባዊ አብነት ዝኾነ ሰውእ ክህላዎዮ ኤርትራ። ህዝባዊ ምንቅስቓስ ንሓርነት መንፈሳዊ ሞላ ናይቲ ንኢሳይያስ አፈወርቂ ካብ ስልጣን ዝአልዮ፡ ዝዓበየ ኤርትራዊ ጅግና “ጅግና ኅብለል ሓርነት” ተባሂሉ ክስመ፡ ትእምርቲ ድሕነት ሃገርን ሓርነት ህዝብን፡ ምልክት ሰረት ፍትሕን ደሞክራሲን ኮይኑ ብታሪኽ እናተዘከረ ንውሉድ ወለዶ ንዘልአለም ምእንቲ ክነብር ምስሉ አብ ባጤራ ኤርትራ ክሕተም ውሳኔኡ የመሓላልፍ። ህዝባዊ ምንቅስቓስ ንሓርነት ዋላ እኳ ምስ ክብርን አበርክቶን እዚ ጅግና ዝዳረግ ኣይኹን፡ ንዋታዊ ሞላ መስዋእቲ ከአ 1,500,000.00 (ሓደ ነጥቢ ሓሙሽተ ምልዮን) ዶላር ኤመሪካ ክኸውን አብ ምርድዳእ ስጺሑ። መንፈሳዊ ሞላ ናይ ነብስ ወከፍ ህይወቱ ንመስዋእቲ ወፍዮ፡ አብ ልዕሊ እቶም ስጉምቲ ክውስደሎም ዝተወሰነሎም መጫፍርቲ ኢሳይያስ ዝኾኑ ውልቀ ሰባት፡ ሕነ ህዝቢ ዝፈዲ ስጉምቲ ክወስድ ዝበቐፀ ዜጋ፡ “ጅግና ሓርነት” ዝብል ስያመ ክኸውን፡ ናይ ነብስ ወከፍ ዕውት ንዋታዊ ካሕሳ ከአ 200,000 (ክልተ ምእቲ ሺሕ) ዶላር ኤመሪካ ክኸውን ወሳኔኡ የቐርብ። እዚ ተዘርዚሩ ዘሎ ንዋታዊ ሞላ ጀጋኑ ነቲ መዳርግቲ ዘይርከቦ አበርክትኦምን ንዋጋ ክብርቲ ህይወቶም ዝበቐፀ ኮይኑ ኣይኮነን። እንታይ ደአ እቶም ህይወቶም ንመስዋእቲ የሕሊፎም ዝህቡ ጀጋኑ፡ ብዛዕባ እቶም ብእኦም ዝእለዩ መቐርቦም፡ እንተ ውሓደስ በቲ ንዋታዊ ክፋሉ ከይተሰከፋ ጎኖም ዓሪፍሎም ክብጀው ምእንቲ ክበቐፀ መተባብዒ ክኸውን ስለ ዝተሓሰበ ደአ እንበር። መቐርብ ሰውእ እቲ ብመንፈሳውን ንዋታውን ሞላ ተደቢሱ፡ ብፍረ መስዋእቲ መቐርቡ ከቢሩ ክነብር ዝግብኦ፡ ዕድለኛ ዜጋ ክኸውን ከም ዘለዎ ኩሉ ዜጋ ዝአምነሉ ጉዳይ ኢዩ። ህዝባዊ ምንቅስቓስ ንሓርነት አብ ልዕሊ ኢሳይያስን ቁንጣሮ መጋበርያታቱን ስጉምቲ ምውሳድ ንነብስ ወከፍ ኤርትራዊ ዝወሃብ መሰል ደአ እንበር ንውሱናት ሰባት ጥራይ ዝተዋህበ ዕድል ክኸውን ከም ዘይብሉ ይአምን። ዝኾነ “አነየ ንሃገረይ ጅግናኣ” ኢሉ ዝአምን ኤርትራዊ ዜጋ፡ ታሪኽ ናይ ምስራሕን መንፈሳውን ንዋታውን ሞላ ናይ ምውናንን ሙሉእ መሰል አለዎ። ኤርትራዊ እንኳይዶ ሕጂ ንህላውን ክብረትን ህዝቡን፡ ነቲ አእላፋት ቀያሕቲ ዝኸፈለሉ ናጽነቱን ሓርነቱን፡ ካብ ጥፍአት ከድሕን ብታሪኽ ተጸዋዕን ሞላ መስዋእቲ አቐዲመ ተሓቢሩን፡ ትማሊውን እንተኾነ ምእንቲ ህዝቡን ሃገሩን ጥራይ ዘይኮነ ምእንቲ ናጽነት ጎረባብቱ ህዝብታት ከይተረፈ ክስዋእ ድሕር ዘይብል ተባዕ ምንባሩ ታሪኹ ዝምስክሮ ሓቂዮ። ኤርትራዊ መሬት ከም ኣፍ ዑንቂ ጸቢባ ዋላ እንተ ተአየደት፡ ካብ ዝአመነሉ ዕላማ ምንቕ ዘይብል ጅግና ምጃኑ፡ ባዕዳውያን ገዛእቱ ከይተረፉ ብጸንጎቱ ዝግረምሉ በዓል መትከልን ሓቦን ኢዩ። ኤርትራዊ አብ መትከልካን ዕላማኻን ጸኒዕካ ምእንቲ ሓቅን ፍትሕን ምብጀው ከም ንቡር ህይወቱ ዝወሰደ፡ ነታ ፍጡራት እተርዕድ ሞት ክንዲ ፍረ ኣድሪ ዘይቆጽራ፡ ካብ

ንዘልአለም አብ ባርነት ንሓንቲ መዓልቲ አብ ናጽነት ክነብር ዝመርጽ፡ ብፍቕሪ ህዝቡን ሃገሩን ዝነድድን ብትብዓቱን ቆራጽነቱን ዝልለን ጅግና ኢዩ። ስለ ዝኾነ ነብስ ወከፍ ኤርትራዊ ካልእ ሰብ ምእንትኡ ክሓልፍ ከይተጸበየ፡ ነቲ ኢሳይያስ ብጽልአትን ንዕቕታን ህዝቢ ኤርትራ ሰኪሩ አብ ልዕሊ ህዝብን ሃገርን ኤርትራ ዘተግብሮ ዘሎ ናይ ጥፍአትን ዕንወትን ዕንደራ ምእንቲ ከምክን፡ ሕነ ህዝቡን ሃገሩን ብዘደንቕ ቅልጣፊን ብዝተጻጸፈ ዋጋን ምእንቲ ክፈዲ፡ ንጸላእቱ አብ ዝአትወዎ አትዩ ክለኸቐም ብታሪኽ ይጽዋዕ ኣሎ። አብዚ እዋን እዚ ንታሪኽን ምስጢራትን ብረታዊ ተጋድሎ እናተጸባጸብካ ምስ ቃልሲ ህዝብኻ ክትቋየቕ ግዜኻ ምብኻንን፡ በደላት ኢሳይያስ እናዘርዘርካ አብ ምስትምሳል ምንባርን ንህዝብን ሃገርን ዘርብሕ ኣይኮነን። አብዚ ህላወ ሃገር አብ ኢድ ነብስ ወከፍ ዜጋኣ ዝወደቐሉ ፈታኒ እዋን፡ ዝኾነ ብሃገሩ ዝሓሰብ ዜጋ ኣነ ንሃገሪይ ብውልቀይ እንታይ ክገብረላ ይግብኣኒ ብምባል ነብሱ ክሓትት፡ ብግሉ ንሃገሩ ካብ ጥፍአት ምእንቲ ከድሕን ግብራዊ ስጉምቲ ክወስድ፡ ሃገሩ ኤርትራ ብውልቁ ትጽውዖ ከም ዘላ ከስተውዕል ይግባእ። ኩሉ እቲ ንኤርትራ ዘፍቅራ ዜጋ፡ ሃገሪይ ኤርትራ ንዘልአለም ናይ ወለዶታተይ ሃገር ኮይና ክትነብር ኣለዎ፡ ዓደ አቦታተይ ብዘይካይ ካልእ ሰብ ዘድሕና የለን ኢሉ ብምእማን በታ ዘላቶ ዓቕሚ ተወፍዩ ግብራዊ አበርክቶ ክገብር ክኸእል ኣለዎ። አንጻር ስርዓት ኢሳይያስ ኣኼባታት ምንባርን ሰላማዊ ሰልፊ ምውጻእን፡ አብ ምብርባር ሃገርውነትን ፍቕሪ ህዝብን ከምኡውን ንስርዓት ኢሳይያስ ካብ ዓለም ነጻልካ ብድጉሎማሲ ንምድኻሙን አገዳሲ ጽልዎ ይገብር ኣሎ። መሰረታዊ ፍታሕ ምእንቲ ክርከብ ከኣ ናብ ውሽጢ ሃገር ዝጠመተ ግብራዊ ስጉምቲ ዝውሰድሉ መገደታት ምድላይ እዋኑ በጺሑ ኢዩ። አብ ሰላማዊ ፍታሕ ጥራይ ኣሚንካ ክትቃለስ ምሕሳብ ግን፡ ከምቲ መግላእቲ ደርግ ብሰላምዊ ሰልፊን ብጭርሖን ክስዓር ዘይከኣለ፡ ኢሳይያስን ስርዕቱንውን ብሰላምዊ ቃልሲ ክስዓር ኢልካ ምሕሳብ ግብራውነት ዝሰሓተ ግምት ኢዩ። መፍትሒ ሽግር ኤርትራ ብግብራዊ ምትሕብባር አብ ውሽጢ ሃገርን አብ ወጻእን ብዘለው ዜጋታት ኤርትራ ክርከብ ምኻኑ ንኹሉ ብሩህ ኮይኑ፡ እቲ አብ ውሽጢ ሃገር ዝነብር ዜጋ ብውዳበኡን ህይወቱን እቲ ብወጻኢ ሃገር ዝነብር ዜጋ ከኣ ብተቓውምኡን ገንዘቡን እነተ ተሓጋጊዞም ጥራይ ኢዩ ኢሳይያስ ክስዓርን መሰረታዊ ፍታሕ ክርከብን ዝከኣል። “ጅግና ብህዝቢ ተፈጠሩ ንህዝቢ ከኣ የድሕን” ብዝብል እምነት ህዝብን ሃገርን ካብቲ ተወጢኑ ዘሎ ጥፍአት ንምድሓንን ዕድመ ኢሳይያስ ኣፈወርቅን ቁንጣሮ መጫፍርቱን ንምሕጻርን፡ አብ ውሽጢ ሃገር ተወዳዲቦም ዘለዉ ኣባላት ህዝባዊ ምንቅስቃስ ንሓርነት ዝኾኑ ሃገራውያን፡ ጎረሮ ደቆም ዓጽዮም በታ ዘላቶም ውስንቲ ዓቕሚ ንሞላ መስዋእቲ ጀጋኑ ሓርነት ዝኸውን ካሕሳ ንምውህላል ብምስጢር መብጽዓታት ክመባጽዑ ጀሚሮም ኣለው። አብ ወጻኢ ሃገራት ዝነብር ብህልውና ሃገሩ ዝሻቐል ኤርትራዊ ነቶም ምእንቲ ድሕነት ህዝብን ሃገርን ህይወቶም ክብጅዉ ዝብገሱ ጀጋኑ ሓርነት ከተባብዕን ክኸሕስን ሃገራዊ ግቡኡ ኢዩ። ህይወቱ ሰዊኡ ህዝብኻን ሃገርኻን ካብ ጥፋአት ከድሕነልካ ንዝተብገሰ ጅግና ዘለካ ኩሉ ከተወፍየሉ ምሕሳብ ንዋጋ ኣበርክትኡ ዝዳረግ ሞላ እኳ እንተ ዘይኮነ፡ ብውሕዱ ገለ ካብ ናይ ዓመት እቶትካ እንተ ሰነፍካ ከኣ ናይ ወርሒ ደሞዝካ ክትማባጸዕ ምኸኣል ሕልና ዘቕሰን ሓላል ተግባር ኢዩ። ስለዚ ዝኾነ ኤርትራዊ ዜጋ እዚ ጽሑፍ ካብ ዝተቐልሓሉ ግዜ ካብ 20 ሰነ 2014 ዓ.ም. ጀሚሩ ተቐላጢፋ ኣብቲ ብኣባላት ህዝብዊ ምንቅስቃስን ብደለይቲ ፍትሒ ውዳበታትን አብ ከከተምኡ ዝዳሎ ብምስጢር ዝዕቀብ መዝገብ ምውህላል ሞላ ጀጋኑ ክማባጸዕ ብሃገራዊ ምንቅስቃስ ንሓርነት ይጽዋዕ ኣሎ። ጀጋኑ ግብኡም አብ ዝፈጸምሉ ግዜ መብጽዕኡ ብዘይውዓል ሕደር ክኸፍልን፡ ዝተዋጽኦ ሞላ ጀጋኑ ብቀጥታ አብ ኢድ መቕርብ ጀጋኑ ከም ዝበጽሖ ከርጋግጽን ሓላፍነት ነብስ ወከፍ ዜጋ ይኸውን። ንጀጋኑ ሓርነትካ ዘለካ ወፊኻ ክትፈጥሮምን ንሞላ መስዋእቶም ክትክሕስን ምኸኣል ማለት፡ ምእንቲ ህዝብኻን ሃገርኻን ክትስዋእ፡ ሕነ ህዝብኻን ሃገርኻን ክትፈዲ ድልው ምኻን ማለት ኢዩ። 4. 4ይ ታሪኻዊ ውድባዊ ጉባኤ ህዝባዊ ግንባር ከም ዝጋባእ ምግባር፡ ሃገራዊ ዕርቂ ከም ዝካየድን መሰጋገሪ መንግስቲ ከም ዝትከልን ምግባር፡ - 4ይ ታሪኻዊ ውድባዊ ጉባኤ ህዝባዊ ግንባር ከም ዝጋባእ ምግባር፡ እቶም ቀንዲ ሃንደስትን ተዋሳኒትን ዕንወትን ህልቂትን ኤርትራን ህዝባን ዝኾኑ ውልቀ ሰባት ብቕልጽምን ተሳትፎን ህዝቢ ዝግብኦም ፍርዲ ወሲዶም ናብ ናይ ታሪኽ ጎሓፍ ምስ ተደርበዩ፡ እቲ ንህላወ ህዝብን ሃገርን ኤርትራ አብ ምልክት ሕቶ የእትዩ ዝነበረ ኣዝዩ ሓደገኛ መድረኽ ብሳላ ስረ ደቂ ኤሪ ጉቡእ መልሱ ምስ ረኸበ፡ ጉዕዞ ህንጽተ ደሞክራሲ ህዝቢ ኤርትራ ኩሉ ኤርትራዊ ኣነጺሩ ብዝፈልጦ ግሉጽነትን ተሓታትነትን ብዘለዎ መስርዕ ምእንቲ ክንግዝን፡ ንኹሉ ኤርትራዊ ዜጋ ዘሳተፈ ዕውትን ስሉጥን ኣገባብ ምእንቲ ክኸተልን፡ ህዝባዊ ምንቅስቃስ ንሓርነት ነዞም ዝስዕቡ ኣገደስቲ ታሪኻውያን ምሕጽንታታትን ሓበሬታታትን የመሓላልፍ።

ህዝባዊ ምንቅስቃስ ንሓርነት ናይቲ ብኢሳይያስ ኣፈወርቂ እናተመሪሖ ብስም ህዝባዊ ግንባር ቆይሙ ዝጸንሖ፡ ብመትከላት ህዝባዊ ግንባር ግን ዘይምእዘዝ መንግስቲ፡ ጌጋታትን ጉድለታትን ተቐልጢፉ ክእርም ታሪኻዊ ሓላፍነቱ ምኻኑ የዘኻኸር። ህዝባዊ ግንባር ንኹሎም ናይ ፖለቲካ እሱራትን ተቓለስቲ ሓርበኛታትን ጋዜጣኛታትን ይቕረታ ሓቲቱ ናይ ካሕሳ መስሎም ኣኸበሩ፡ ካብ አብይተ ማእሰርትን ማሕደርን ብኸብረት ናጻ ከም ዝወጹ ይገብር። ነቶም አብ አብይተ ማእሰርትን ማሕደርን ህይወቶም ዝስኣኑ ሓርበኛታት ተቓለስትን ጋዜጣኛታትን ካልኦት ናይ ፖለቲካ እሱራትን ከኣ፡ ምእንቲ ፍትሕን ደሞክራሲን ምእንቲ ስርዓት ሕግን ቅዋምን፡ በጃ ዝተኸፍሉ ኣርከናት ጀጋኑ ኤርትራ ምኻኖም ብወግዒ ኣሚኑ ንስድራ ቤቶምን ንህዝቢ ኤርትራን ይቕረታ ይሓትት። ንኸብሪ መስዋእቶም ዝግባእ ሃገራዊ ዝኸሪ መዓልታት ሓዘን ኣውጁ ንዕብየት መስዋእቶም ዝግባእ ስነ-ስርዓት ቀብሪ የካይድ። ኢሳይያስ ኣፈወርቂ ብመስዋእቲ ጀጋኑ ሓርነት ካብ ስልጣን ምስ ተኣልየ፡ ታሪኽ ህዝባዊ ግንባር ኣብነታዊ ብዝኾነ ዘሕብን ኣገባብ ክዛዝም ስለ ዘልዎ 4ይን ዛፃምን ውድባዊ ጉባኤ ከካይድ ምድላዎት ይገብር። ብቲ ተወሲኑ ዘሎ ሃገራዊ ዕርቂ መሰረት ነቶም ክሳብ ናጽነት ምስቲ ውድብ ዝጸንሖ ይኹን ምስ ኣገባብ ምሕደራ ኢሳይያስ ተገራጭዮም ካብ እቲ ውድብ ዝረሓቑ ኣባላት ውድብ ነበር ተቓለስቲ፡ ከምኡውን አብ ደንበ ተቓውሞ ተሓቐፎም ዘለዉ ይኹኑ ካብ ኩሉ ፖለቲካዊ ምንቅስቃስ ተገሊሎም ዘለው ኣባላት ውድብ ህዝባዊ ግንባር ነበር ዜጋታት ሃገሮም

ክአትዉን ኣብ ራብዓይ ውድባዊ ጉባኤ ከም ዝኾነ ኣባላት ህዝባዊ ግንባር ክስተፋን ብኸብሪ ይዕድም። ኩሎም ኣብ ህዝባዊ ግንባር ዝተሰለፉ ተቓለስቲ ዝሰተፍዎ ብደሞክራሲያዊ ኣገባብ ብንጹህ ብጻያዊ ምትሕልላይን ምትእምማንን 4ይን ዛፃምን ውድባዊ ጉባኤ ይካየዱ። ብሰውራውን ደሞክራሲያውን መንፈስ ንኹሉ ተጋዳላይ ዝሓቁፍ ሕብረ ብሄራትን ሃይማኖታትን ኣብ ግምት ዘእተወ ማእከላይ ሽማግሌን ፖለቲካዊ ቤት ጽሕፈትን ይመርጽ። እዚ ጉባኤ እዚ ተአማንነት ውዳብ ህዝባዊ ግንባር ኣብ መትከላት ቃልሱን ክብረት ህዝቡን መብጽዓ ሰማእታቱን ዳግም ዘሕድሱሉ፡ ውድብ ህዝባዊ ግንባር ብመትከላት ቃልሱ ዝምራሕ ንጹር ዕላማን ራእይን ዝነበሮ ውድብ ምንባሩ ዘመስከረሉ፡ ህዝባዊ ግንባር ብኢሳይያስ ብውልቁ ዝውነን ውድብ ዘይኮነ፡ ብነብስ ወክፍ ተጋዳላይ ዝውነን ውድብ ምንባሩ ዝገሃደሉ፡ ህዝባዊ ግንባር ብዘይ ኢሳይያስ ኣፈወርቂ ብግሉጽንትን ተሓታትነትን ተንግዚ ታሪኽ ክሰርሕ ዘየጽግሞ ምሉእ ርእስ ተአማንነት ዘለዎ ረብሓ ህዝቢ ዝዕላምኡ ሓያል ውድብ ምንባሩ ዘረጋግጸሉ፡ ተጋዳላይ ህዝባዊ ግንባር ከኣ ኩለንተነኡ ንሃገርን ህዝብን ዘወፈየ ውርዘይን ብስሉን ተቓልሳይ ምንባሩ ዝመዘነሉን ብኩነታት ህዝቡ ዓሓ እናበለ ብውሽጡ ክሳብ ዝጸነሐ ምኻኑ ዘርእየሉን፡ ታሪኻዊ ጉባኤ ክኸውን ኢዩ። ዝኾነ ተጋዳላይ ምእንቲ እቶም ቦታ ከይመረጹ ፈቐድኡ ዝወድቑን ኣብ ዝወደቑሉ ዝደፈኖምን ቀያሕቲ ብጸቱ፡ ምእንቲ መትከላት ቃልሱን ድሕነት ህዝቡን ሃገሩን ክብል፡ ካብቲ ኢሳይያስ ብሰውር ከተሓታትዎ ክጽዕር ዝጸንሐ ድሑርን ፈላላይን ስምዒታትን ዘየድሊ ውዳብታትን ንነብሱ ሓራ ክገብር፡ ብውድባዊ ሓድነትን ብቕኑዕ ብጻዊ ምጽውዋርን ኣብቲ ክጋባእ ዘለዎ ጉባኤ ተሳቲፉ ክመርጽን ክምረጽን ውጹዕ ህዝቡ ይጽበዮ ከም ዘሎ ክስትውዕል ይግባእ። ተጋዳላይ ኣብ 2003/2004ዓ.ም. ከምኡ'ውን ኣብ 2007/2008ዓ.ም. ዝተገበረ ስቲር ኣኼባታት፡ ብፍላይ ከኣ ኣብ 17 ግንቦት 2014ዓ.ም. ኣብ ወረቐት ሰሚናር ቁ. 1 ብጋህዲ ተቓሊሑ ኣብ ዝተካየደ ኣኼባ፡ ዋላ እኳ ኢሳይያስ ኣፈወርቂ ኣብ 24 ግንቦት 2014 ዓ.ም. ኣብ ዘስምየ መደረ ብዛዕባ ጽውጽዎይ ምንጻፍ ሓድሽ ቅዋም ብንዕቐት ከባዕዎው እንተ ተራእየ፡ ኣብቲ ኣኼባ ዝተጋበአ ተጋዳላይ ግን፡ ሃገርና እናባደመት ህዝብና እናተሰደደ ንምንታይ ገለ ነገር ኣይግበርን? ትግባረ ቅዋም ንምንታይ ከም ዝተደናገየ ይተሓበረና? ሕጂ ከኣ ብዘይ ወዓል ሕደር እቲ ብህዝባዊ ምርጫ ተነዲፋ ኣብ 1997/98 ዓ.ም. ብሃገራዊ ባይቶ ዝጸደቐ ቅዋም ይተግበር፡ ዝብል ሕቶታትን ተሪር ምሕጽንታታትን ብምቕራብ ኣብ ቅዋምን ስርዓት ሕግን ዘለዎ መትከል ነቕ ዘይብል ምኻኑ ብትብዓት ገሊጹ ኢዩ። ብመሰረቱ'ውን ተጋዳላይ፡ ህዝቢ ኤርትራ ባዕሉ ብዝተኸሎ ቅዋማዊ መንግስቲ ክመሓደር፡ ኤርትራ ሃገር ፍትሕን ደሞክራሲን ሃገረ ሕግን ርትዕን ኮይና ዜጋታታ ብማዕርነትን ብሓድነትን ዝነብሩላ ሃገር ምእንቲ ክትከውን፡ ውዳብ ህዝባዊ ግንባር ከኣ ክሳብ ብህዝቢ ዝተመርጸ ቅዋማዊ መንግስቲ ዝትከልን ሰላማዊ ምስግጋር ስልጣን ዝካየድን ጥራይ ክጸንሕ ዝብል ዕላማ ሓዘ'ዩ ተቓሊሱ። እንበር ህዝባዊ ግንባር ስልጣን ብሓቱ ንኤርትራ ከማሓደር ዝብል ዕላማ ወይ መትከል ኣነበሮን ተጋዳላይ። ነዚ ዘሎ ስርዓት ምምሕያሽ ወይ ጽገና ጌርካ ህዝባዊ ግንባር ኣብ ስልጣን ክቕጽል ዝብል ሓሳብ ሓዘ ዝንቀሳቐስ ዝኾነ ኣባል ህዝባዊ ግንባር ነበረ ፖለትከኛ እንተሎ፡ እዚ ሓሳብ እዚ ብኹሉ ተጋዳላይ ንጹግ ምኻኑ ክበርሃሉ ይግባእ። ኤርትራ ብህዝቢ ዝተመርጸ ቅዋማዊ ስርዓት ደኣ እንበር ብህዝባዊ ግንባር ክትምራሕ ዕላማ ቃልሱ ተጋዳላይ ኣይነበረን፡ ብሕጂ'ውን ኣይክኸውንን ኢዩ። ህዝባዊ ግንባር ብሰንኪ እከይ ዕላማታት ኢሳይያስ ኣፈወርቂ ነቲ ስልጣን ህዝቢ ናብ ህዝቢ ምርካብ ዝብል መበገስን መዕለብን ቃልሱ ዝኾነ መትከላት ገድሎ ገዲፋ ብገዛእ ስልጣኑ ንኤርትራ ከመሓደራ ብምህቃኑ፡ ኣብ ታሪኽ ህዝባዊ ገድሎን ኣብ ልዕሊ ኤርትራን ህዝባን ዘውረደ በደል ተጋዳላይን ህዝብን ዝስሕቶ ኣይኮነን። ዝኾነ ይኹን ፖለትከኛ ኣብ ጅግንነትን ሃገራውነትን ውዳብ ህዝባዊ ግንባር ተሓንጊሩ ወይ ንታሪኽ ቃልሱ ንሓርነት መበረኺ ተጠቂሙ ናብ ኮረሻ ስልጣን ክመጣጠር ዝፍትን ብተጋዳላይ ህዝባዊ ግንባርን ብህዝቢ ኤርትራን ቅቡል ኣይኮነን። ድሕሪ ደጊም ተጋዳላይ ህዝባዊ ግንባር ነቲ ዝተፈጸመ ዘሕዝን ጌጋ ኣሪሙ ታሪኹ ከዕሪ፡ ሓላው ቅዋምን ስርዓተ ሕግን ኮይኑ ንናጻ ፖለቲካዊ ምንቅስቃስ ዜጋታት ከውሕስ ደኣ እንበር፡ ንርእሱ ኣብ ናይ ስልጣን ሓሽውየ ኣትዮ ተወሳኺ ጌጋ ክፍጽም ድልየት የብሉን። ህዝባዊ ምንቅስቃስ ንሓርነት ነዚ ካብ ኣባላቱ ዝኾኑ ተጋደልቲ ዝረኽቡ ትብዓትን ጅግንነትን ዝሓትት መርገጺ ተጋዳላይ ህዝባዊ ግንባር የድንቕን ይድግፍን። ሃገራዊ ዕርቂ ከም ዝካየድን መሰጋገሪ ምንግስቲ ከም ዝትከልን ምግባር፡ ህዝባዊ ምንቅስቃስ ንሓርነት ኣብ 4ይን ዛፃምን ውዳብዊ ጉባኤ ህዝባዊ ግንባር እዚ ዝስዕብ ኣገዳሲ ታሪኻዊ ተበግሶታት ንኸውስድ ይሕብር። ኢሳይያስ ኣፈወርቂ ነቲ ኩሉ ዕቡድ ትእዛዛቱ ንጋገ ኢና ዘለና የኸፍኣልና'ዩ፡ ምእንቲ ህዝቢ ኢና ተጋዲልና'ዎ ንህዝቢ ኣይንበድል፡ ከይበለ ብዘይ ወለቕዘለቕ ዘተግብር ተጋዳላይ ስለ ዝረኽበ ኢዩ እቲ ኣብ ልዕሊ ህዝቢ ኤርትራ ዝጠጠኖ ናይ ጥፍኣት ሽርሒ ክዕውተሉ ዝኸኣለ። ነቲ ኢሳይያስ ዘተሓታተዎ ኣጥፊእካ ንበር ዝሕመርቱ ሰይጣናዊ ሽርሒታት ከተግብሩ፡ ሓያለ ተጋዳልቲ ህዝባዊ ግንባር ዳርጋ ነቲ በጃ ህዝቢ ዝኸፈልዎ ኩቡር ዋጋ ዘዕኑ፡ ንታሪኽምን ስምምን ዝድውን፡ ገለ'ውን ንዝመጸም መምርሒታት ናይ ገዛእ ርእሶም ክፋእን ጭካነን ወሲኾም ባዕዳዊ ጸላኢ'ውን ክገብሩ ዘይሕሰብ በደል፡ ኣብ ልዕሊ ህዝቢ ብፍላይ ከኣ ኣብ ልዕሊ መንእሰያት ኣሕዋቶም ከም ዝፈጸሙ ኣቐዲሙ ተገሊጹ ኢዩ። ዋላ እኳ ኣብ 20 ሰኔ 2014 ዓ.ም. ይቕረ ንምብህሃልን ዕርቅን ሰላምን ኣብ ዜጋታት ኤርትራ ንኸወርድን ይወሰን፡ ህዝባዊ ግንባር ኣብ 4ይን ዛፃምን ውድባዊ ጉባኤኡ፡ ናይቲ ብስም ህዝባዊ ግንባር መንግስቲ ተኸሊ ዝነበረ ስርዓት ዝፈጸሞ ገበናትን፡ ናይ'ቲ ሓያለ ተጋደልቲ ዘቃለሶም ዕላማ ረሲዖም እንታይነቶም ዘንጊዖም ኣገልገልቲ ምልኪ ኮይኖም ኣብ ልዕሊ ህዝቢ ኤርትራን ንመንእሰይ ኤርትራን ዝበደልዎ በደል፡ ብወግዲ ይቕረታ ክሕተት ስለ ዘለዎ ወግዓዊ ይቕረታ ንህዝቢ ኤርትራ ይሓትት። ህዝባዊ ግንባር ንኹለን ዝቃለሳ ዘልዎ መቐጸላታ ምእንቲ ናጽነት ዝተገብረ ብረታዊ ቃልሱ ዝኾነ ውድባትን ሰልፍታትን ምሉእ ውሕስነት ሂቡ፡ ታሪኻዊ ሃገራዊ ዕርቂ ንኸግበር ወግዓዊ ጸውዒት የቕርበለንን ካብ ኢትዮጵያን ካብ ኩሉ ክፋላት ዓለምን ናብ ሃገረን ክኣትዎ ዘድሊ ባይታ የጣጥሓለንን። ህዝባዊ ግንባርን እተን መቐጸላታ ናይ'ቲ ምእንቲ ናጽነት ዝተገብረ ብረታዊ ቃልሱ ዝኾነ ውድባትን ሰልፍታትን ጥራይ ኣብ ሃገራዊ ዕርቂ ክሳተፋ ዝተደለየሉ ቐንዲ

ምክንያት፡ ነቲ ብኢሳይያስ ኣፈወርቂ ተጓንዮ ዝጸንሐ ኣብ መንጎ ህዝብዊ ግንባርን እተን ውድባት ይኹን ኣብ መንጎ ሓድሕደን ዝተኻየደ ተጽብኢን ደም ምፍሳስን ብሰንኩ ዝተፈጥረ ጽልእን ቕርሕንትን ዝድምስህ ሃገራዊ ዕርቂ ክግበር ስለ ዝተደለየ ኢዩ። ህዝባዊ ምንቅስቃስ ንሓርነት ቕድምን ድሕርን ሃገራዊ ዕርቂ ምክያዱ እዚ ዝሰዕብ መስርሕን ኢጋባባትን ክትግበር ይሕብር። ካብ ዓበይቲ ዓድን ጉዳሳት ሃገራዊ ዓይነትን መራሕቲ ሃይማኖታትን፡ ከምኡ ውን ካብ ተጋደልቲ ህዝብዊ ግንባርን ኩለን ኣብዚ ሃገራዊ ዕርቂ ክሳተፉ ፍቓደኛታት ዝኾና ውዳባትን ሰልፍታትን ዝተዋጽኦ ናይ ዕርቂ ሽማግሌ ይቐውም። እቲ ናይ ዕርቂ ሽማግሌ ኣብ ቅድምን ድሕርን ናጽነት ኣብ መንጎ ህዝባዊ ግንባርን እተን ውዳባትን ሰልፍታትን ከምኡ ውን ኣብ መንጎ ነጎሓድሕደን እተን ውዳባትን ሰልፍታትን ዝተፈጸመ በደላት ዝድምስህን ናይ ኣረኣኢያ ፍልልያት ዝጸወርን ታሪኻዊ ሃገራዊ ዕርቂ ከም ዝካየድ ይገብር። እዚ ዝካየድ ሃገራዊ ዕርቂ፡ ነቶም ነዚ ሃገራዊ ዕርቂ ክርእዩ እናተመነዩ ከይረኣይዎ ዝሓለፉ ኣሸሓት ሃገራዊ ዓይነት ተቃላስቲ ዘቕሰን፡ ንሓድነትን ሰላምን ህዝቢ ኤርትራን መጻኢ ወለዶታትን ዘውሕስ፡ ንኹሉ ዝሓለፈ ቂምን ቅርሕንትን ፍልልያትን ምሉእ ብምሉእ ፈጸሙ ዝድምስህ፡ ልቢ ውጹዕ ህዝቢ ኤርትራ ዘረሰርሰ፡ ሃገራዊ ዕርቂ ክኸውን ከም ዝግባእ ህዝባዊ ምንቅስቃስ ንሓርነት ኣጥቢቁ የዘኻኸር። ሽማግሌ ዕርቂ ብምርጫ እተን ኣብ ሃገራዊ ዕርቂ ዝተሳተፉ ውድባትን ሰልፍታትን፡ ክኢላታት ወሲኹ ዳግመ ውዳባ የካይድን መሰጋገሪ መንግስቲ ንምትካል ዘኸእል ሕጋዊት ይሰርዕን። ብመሰረት እቲ ዝተሰርዕ ሕጊ ህዝባዊ ግንባርን እተን ኣብ ሃገራዊ ዕርቂ ዝተሳተፉ ውዳባትን ሰልፍታትን ዘሳተፈ እንተ በዝሐ ንክልተ ዓመት ጥራይ ዝጸንሐ መሰጋገሪ መንግስቲ ኤርትራ ከም ዝቐውም ይግበር። ኣብዚ እንተ በዝሐ ንክልተ ዓመት ጥራይ ዕድመ ክህልዎ ዘለዎ መሰጋገሪ መንግስቲ ኩለን ውድባትን ሰልፍታትን ተጸዋዊረንን ተኸባቢረንን ናይ ኣረኣኢያ ፍልልያትን ከም ጽባቕኦን ወሲደን ክጓዕዝ ህዝቢ ከም ዝጽበዩን ክዝንግዓ ኣይግባእን። ኣባላትን ውን ኣብ ክንዲ ብግዝያውን ጸቢብን ውድባዊ ስምዒት፡ ብነባርን ሰፊሕን ሃገራዊ ሓልዮት ክምርሑን ምእንቲ መጻኢ ወለዶታት እዛ ሃገር ክሓስቡን ህዝቢ ከም ዝጽበዩም ከስተውዕሉ ይግብእ። ኩለን ኣብ መሰጋገሪ መንግስቲ ኤርትራ ክሳተፉ ዘለዎን ውዳባትን ሰልፍታትን ንህዝቢ ኤርትራ ዝቐማ ምዃንን ዝሕብር ብመሰጋገሪ መንግስቲን ብሽማግሌ ዕርቅን ብህዝብን “ወግውያን ወክልቲ ህዝቢ ኤርትራ” ምኻንን ዝሕብር ተፈላጥነት ይኸብከባ። በቲ ሽማግሌ ዕርቂ ዝሕግሳ ሕጋዊት መሰረት ካብ ወክልቲ ኣብ ሃገራዊ ዕርቂ ዝተሳተፉ ውድባትን ሰልፍታትን ካብ ኣባላት ሽማግሌ ዕርቅን ባይቶ መሰጋገሪ መንግስቲ ይቐውም። ብባይቶ ዝምእዘዝ ፕረሲደንት መሰጋገሪ መንግስቲ ኤርትራ ይምረጽ። ኣብ ውሽጢ ሃገር ብስም ትካላት ህግደፍ ዝፍለጡ ትካላት ከምኡ ውን ኣብ ወጻኢ ሃገራት ብስም ኢሳይያስ ኣፈወርቅን ካልኦት ውልቀ ሰባትን ትካላትን ዝካየዱ ዋንነት ህግደፍ ዝኾኑ ወፍርታትን፡ ዋንነትን እተን ኣብ ምቛም መሰጋገሪ መንግስቲ ዝተሳተፉ ውዳባትን ሰልፍታትን፡ ዋንነት መሰጋገሪ መንግስቲ ንኸኸውን ናብ ሃገራዊ መዝገብ መሰጋገሪ መንግስቲ ኣታዊ ይኸውን። ንኣባላት እተን ኣብ ስደት ዝነበሩ ውድባትን ሰልፍታትን ዝኾኑ ገዳይም ሓርበኛታት ተቃላስቲ ከኣ ልክዕ ከምቲ ንገዳይም ተጋደልቲ ህዝባዊ ግንባር ዝተገብረሎም ንግድምንኦምን ደራጃ ሓልፍነቶምን ዝበቅዕ መንበሪ ገዛን ቀዋሚ ወርሕዊ መሃያን ከምኡ ውን ሕክምናን ካልእ ማሕበራዊ ኣገልግሎትን ንኸረኽቡ መሰሎም ሕልው ከም ዝኸውን ይግበር።

5 ቅውማዊ ደሞክራሲያዊ መንግስቲ ንምቛም ዝሕግዙ ተባዕ ውሳኔታት ምውሳኔን ንዕኡ ዝምኹእ ባይታ ምንጻፍን፡ ህዝባዊ ምንቅስቃስ ንሓርነት፡ ካብ 1993/94 ዓ.ም. ክሳብ 1997/98 ዓ.ም. ካብ ሕጊ እንዳ ኣባን ሕጊ ብሄራትን፡ ካብ ባህልን ባህርን ህብረተሰብ ኤርትራ ተዋጺኡ፡ ንህልው ሕግታት ዓለም ኣብ ግምት የእትዩ ብህዝባዊ ተሳትፎ ተነዲፋ ዝጸደቐ ቅዋም፡ ርእይቶ ናይ እተን ኣብ ምንጻፍ ቅዋም ክሳተፉ ዕድል ዘይረኸባ ውድባትን ሰልፍታትን ምእንቲ ክውሰኹ ዳግማይ ክኸለስ፡ ብመሰረት እቲ ቅዋም ከኣ ቅዋማዊ ደሞክራሲያዊ መንግስቲ ኤርትራ ክትከል ከም ዝግባእ ኣጥቢቁ ይሕብር። መሰጋገሪ መንግስቲ ኤርትራ ኣብ እተን ኣብ ስልጣን ዝጸንሐለን ክልተ ዓመታት ሓድነቱ ዓቂቡ ንህዝብን ሰራዊትን ኤርትራ ብዛዕባ ሃገራዊ ቅዋምን ስርዓተ ሕግን ዝኣክል ፍልጠት ንኸህልዎ ጽዑቕ ትምህርትን ጎስጓስን ክገብር፡ ኣብ ምጽውዋር ዝተሰረተ መንፈስ ደሞክራሲ ዘስርጸሉ ምሕደራ ከተኣታቱን ናብራ ህዝቢ ዘመሓይሽ እዋናዊ ፖሊስታት ክሕንጽጽን፡ ኩሉ እቲ ንምቛም ቅዋማዊ ደሞክራሲያዊ መንግስቲ ዘደሊ ቅድመ ምድላዎት ክገብርን እዋናውን ታሪኻውን ሓልፍነቱ ኢዩ። ዝምድናታት ወጻኢ ብዝምልከት ዋላ እኳ ምሕንጻድ ዶብ በቲ ብህዝቢ ዝምረጽ ቅዋማዊ ደሞክራሲያዊ መንግስቲ ዝውሰን እንተኾነ፡ ምስ መንግስቲ እትዮጽዖ ኣብ ዕርቅን ሰላምን ምትሕግጋዝን ዝተመርኮሰ ግዝያዊ ስምምዓት ክፈራረም፡ ምስ ካልኦት ኣብ ጎረባብትን ዞባን ዘለዎ ሃገራት ከምኡ ውን ምስ ዞባውያንን ዓለማውያንን ውድባት ኣብ ሰላምን ምትሕግጋዝን ዝተሰርተ ዝምድናታት ክገብር ሓልፍነት ይህልዎ። ህዝባዊ ምንቅስቃስ ንሓርነት ብዛዕባ ታሪኽን ዕላማታት ቃልስን መበገስን እተን ንመሰጋገሪ መንግስቲ ከቐማ ዘለዎን ካብ ግዜ ብረታዊ ቃልሲ ጀሚረን ዝተቃለሳ ውድባት ፡ ከምኡ ውን ብዛዕባ እቲ ን23 ዓመታት ዝኣክል ንኤርትራ ከማሓድር ዝጸንሐ ስርዓት ኣብ ዝገበር ገምጋም ኣብዚ ዝሰዕብ መረዳኢታታት ከም ዝርዓመ ይሕብር። ህዝባዊ ግንባር ጥራይ ዘይኮነ ኩለን ኣብ በበይኑ መድረኻት ዝተፍጥሩ ሓርነታውያን ውድባትን መቐጸልትኦንን ምስ መግዛእትን ድሕሪኡ ዝተፈጸመ ክድዓት ስርዓት ኢሳይያስን ዝተሓሓዝ ኩነታት ዝተፈጥሩ ኢዮን። ቀንዲ መበገሲ ዕላምኦን ከኣ ህዝብን ሃገርን ካብ መግዛእቲ ናጻ ኣውጺኢካ፡ ህዝቢ ብሕጋውን ደሞክራሲያውን ምሕደራ ንኸመሓደር ስልጣን ህዝቢ ንህዝቢ ምርካብ ምንባሩ ጽሑፍ ኢዩ። ካሕሳ ምቅላሳይ ሃገር ከመሓድር ይግብኣኒዩ ንስልጣን ኢሊየ ተቃላሲ ዝብል ውድብ ይኹን ተቃላሳይ ኣሎ ክበሃል ኣይከኣልን፡ ብዘይካ ኢሳይያስ ኣፈወርቅን ውሑዳት ወይጦታቱን። ባዕዳዊ መግዛእቲ ኣባሪሪ ሓርነት ከንጎጽፍን ስልጣን ህዝቢ ንህዝቢ ከረክብን ኢየ ኢልካ ተቃላሲካ ከተብቅዕ፡ ካሕሳ ምቅላሳይ ኣብ ኮረሻ ስልጣን ክቐመጥዎ ምባል ክድዓት ኣብ ገዛእ ዕላማኻ ምፍጻም ምዃኑ እዚ ድሕሪ ናጽነት ን23 ዓመታት ንኤርትራ ከሳቕያ ዝጸንሐ ፍጻመ እኹል መረዳኢታ ኢዩ። ኣብ ልዕሊ ኣባላት እተን መሰጋገሪ መንግስቲ ከቐማ ዘለዎን ውድባትን ሰልፍታትን ገምጋም ምስ ዝካየድ፡ እዚ ዝሰዕብ

ባህርያዊ ተርጓሚነት ክረክ ትክክል አሎ። አብ ኣባላት እተን ውድባትን ሰልፍታትን ብሰንኪ ምንዋሕ ዓመታት ቃልስን ዕድመ ምድፋእን ክፍጠር ዝክእል ዓቓባውነት፡ ብድፍኢት ውሽጣውን ደጋውን ብእታታት ክኸሰት ዝክእል ዘይዕገብት፡ ዋላ እኳ ሃገራዊ ዕርቂ ይካየድ ካብ ምፍልላይን ምቅርሓንን ረብሓ ክረኸቡ ዝጽዕሩ፡ ካብ ብሱል ጥረ ዝርከቡ ውሑዳት ሱሱዓት ከላዓዕልዎ ዝክእሉ ዘይምርድዳእን ግጭትን ኣብ ግምት ብምእታው፡ ህዝባዊ ምንቅስቃስ ኣገዳሲ ታሪኻዊ ውሳኔ ክውሰን ከም ዘለዎ ይኣምን። ኩለን እተን ንመሰጋገሪ መንግስቲ ከቑማ ዘለወን ወግዓውያን ወከልቲ ህዝቢ ዝኾና ውድባትን ሰልፍታትን፡ ነቲ ኣብ ላዕሊ ተዘርዘሩ ዘሎ ጭብጥታት ምክንያት ብምግባር፡ ምእንቲ እቲ ዝተበገሳሉን ብሉጻት ዝኸፈላሉ ዕላማን፡ ምእንቲ ሓድነትን ምዕባለን መጻኢ ወለዶታት እዛ ሃገርን ክብላ ነዚ ዝሰዕብ ተባዕ ታሪኻዊ ውሳኔ ብስሙር ቃል ከቃልሕኦ ይሕተታ። ህዝባዊ ግንባርን ኩለን እተን ንመሰጋገሪ መንግስቲ ኤርትራ ከቑማ ዘለወን ውድባትን ሰልፍታትን፡ “ቅውማዊ ደሞክራሲያዊ መንግስቲ ኤርትራ ብመሪሕነት ህዝብን መንእሰይ ወለዱኡን ክትከል ኣልዎ፡ ንሕና ሓለውቲ ቅዋም ኮንና ጉቡእ ኣተገባብራ ቅዋም ክንከታተልን ሰላማዊ ምስግጋር ስልጣን ክንገብርን ደኣ እንበር፡ ሰልፊ ብምኻን ኣብ ውድድር ክንቀርብ የብልናን” ብምባል ክውስናን ናይ ተባዓት ታሪኽ ክሰርሓን ይግበእን። እዚ ውሳኔ እዚ ኣብ ክንዲ ከም ሰልፊ ኮይነን ክወዳደራ ወይ ምእንቲ ውድባዊ ረብሓኣን ክሰርሓ ኢለን ኣብ መንጎኣን ናይ ስልጣን ውድድርን ምጥምማትን ኣጎሃሂረን ዘየድሊ ጸገማት ዝፈጥሩ፡ ተጣብቓትን ሓለውትን ቅዋም ኮይነን ሰላማዊ ምስግጋር ስልጣን ምእንቲ ክግበር ዘድሊ ባይታ ከጣጥሓን፡ ኣብ መስርሕ ምትካል ቅዋማዊ ስርዓት ጸገማት ንኸይፍጠር ክከታተላን ከኸእለንን ሓይሊ ክህበንን ኢዩ። እዚ ውሳኔ እዚ ህዝቢ ካብ እተን ምእንትኡ ነዊሕ ዝተቐለሳ ውዳባትን ሰልፍታትን ዝጽብዮ ናይ ጀጋኑ ውሳኔ ምኻኑ ክበርህ ይግባእ። ስልጣን ንህዝቢ ይረከብ፡ ህዝቢ ባዕሉ ብዝመረጸ ቅዋማዊ ስርዓት ይመራሕ፡ ህዝቢ ብምርጫኡ ምእንቲ ክምሓደር ደኣ እንበር ንሕና ምእንቲ ክንገዝኦ ኢልና ኣይተቐለስናን፡ ናይቲ ህይወተና ክንከፍለሉ ዝተዓጠቓናሉ ህዝቢ ምርጫ ምእንቲ ክከሎ ዝተሓተትናዮ ኩሉ ከነውፊ ድልዎት ኢና፡ ዝብል ናይቶም ምእንቲ ህዝቢ ዝተቐለሱ ጀጋኑን ተባዓትን ውሳኔ ኢሳይያስ ኣፈወርቂ ክውስኖ ትብዓት ኣይረኸበን። ብሰንኪ እዛ ውሳኔ ዘይምውስኑ፡ ሃገርን ህዝብን ናብ ዕንወትን ህልቂትን ከም ዘምርሕ ዝገብር ከቢድ ገበን ፈጸሙ፡ ንዝፈጸሞ ገበን ክሸፍን ካብኡ ዝገድድ ካልእ ገበን ወሲኹ፡ ውጽኢት ናይዚ ኹሉ ዝፈጸሞ ገበን ከኣ ታሪኹን ስሙን የዕንዩ፡ ጸር ህዝብን ሃገርን ዝፍረደ ፍርዲ ከም ዝፍረድ ኮይኑ። እዚ ኣብዚ እዋን ዘሎ መንእሰይ ወለዶ ብዘይ ክብርን ናጽነትን ብዘይ ሞላን ካሕሳን ዝተኣዘዙ ኩሉ እናፈጸመ፡ ኣብ ዝሑልን ኣብ ውፁይን እናተጠብሰ፡ ህይወቱ ከይተረፈ እናኸፈለ ንሃገሩ ኣገልጊሉ ከብቅዕ ብኣበርክትኡ ግን ሓበን ተሰሚዖ ኣይፈልጥን። እዚ ወለዶ እዚ እተን ዝግብኦ ዓመታት ንሃገሩ ኣገልጊሉ ብዘይ ዝኾነ ይኹን ካሕሳ ክፋፍን፡ መሰሉ ተሓልይሉ ብቐኑዕን ሕጋውን ምሕደራ እናተመርሐ ኣብታ ዘፍቅራ ሃገሩ ብሰላምን ናጽነትን ክገብርን ጥራይዮ ዝበህግ። እዚ ኩሉ ተቐላብሮም መዋእል ንእስነቶም ወፍዮም ሃገር ካብ ዘይምጻእ ኣምጺኦማሰ፡ ኣነ እንታይ ገበራይ ኮይነ ኢየ ነዛ ድሕሪ ክንደይ ገድሊ ዝረኸብዎ ሃገርን ንዓኣ ናይ ምምራሕ ስልጣንን ክጥምት፡ ብዝብል ሰኩፍ ኤርትራዊ ጭውነት፡ ነብሱ ብምንእኣስ ንሓንቲ መዓልቲውን ትኹን ስልጣን ኣይታቱ ክምንጥል ተተምንዩ ኣይፈልጥን። እንበር ዝበዝሐ ካብ እዚ መንእሰይ ወለዶ እዚ ቦቲ ኣብ ግብሪ ጸቕጡ ዝሰርሕ ኣመራርሓ ውድብ ህዝባዊ ግንባር ዝተሳሕለ፡ ብደሞክራሲያዊ ስነ ሓሳብ ተቐለስቲ ሓርነታውያን ውዳባት ዝተሓጸበ፡ ብትምህርቲ ውሽጢን ወጻኝን ሃገር ዝጸገበ፡ ምስ ህልው መጻእን ምዕባለ ዓለም ክኸይድ ዝክእል ፍልጠት ዝወነነ፡ ንመሰረት ዘለዎ ትሕተ ሃገራዊ ፍልልያት ዘይተቐለሰ፡ ሃገር ከመሓድር እኹል ብቐኑዕ ዘለዎ ጸሓይ ወለዶ ኢዩ። ኤርትራዊ መንእሰይ ሱር ብዝሰደደ ፈላላይ ፖለቲካዊ ስነ ሓሳብ ዘይተነኸኣ ወለዶ ኢዩ። እዚ መንእሰይ ወለዶ እዚ ነቲ ናጽነት ንኸትመጽእ ዝተሓልፈ መሪር ጉዕዞ ቃልሲ ተሰዊጥዎ ምምራሕ ሃገር ንዕኡም ነቶም ዝተቐለሱላ ኢዩ ዝግባእ እናበለ፡ እቶም ምእንቲ ስልጣን ዘይኮነ ምእንትኡን ምእንቲ መጻኢ ወለዶታትን ዝተቐለሱን ዘድሊ መስዋእቲ ዝኸፈሉን ኣይታቱን ኣቦታቱን፡ ስልጣን ተረከብ፡ ነመጻኢ ወለዶታት ዝኸውን ሰረትውን ኣንጽፍ ክብልዎ ከም ዝግብኦም ክስሕትዎ ኣይክእሉን ኢዮም። እዚ ንሃገሪይ ወለሓንቲ ኣየበርክትኩላን፡ ዕዳ ህዝባይን ሃገራይን ኣለኒ እናበለ ዝሰቐ ወልዶ፡ ዕድል እንተ ተኸፊትሉ፡ ንወለዶኡ ዘሕብን ነቶም ዕድል ዝኸፈትሉ ኣይታቱን ኣቦታቱን ዝኹርዕ ንመጻኢ ወለዶታት ዘውሕስ ትኣምር ክሰርሕ ምኃኑ ዘጠራጠር የብሉን። መድረኽ ምትካል ቅዋማዊ ደሞክራሲያዊ መንግስቲ ዕውትን ውሑስን ዝኸውንውን፡ ቅሳነት ወለዶታት ዘውሕስ ንዘልኣለም ክዝከር ዝነብር ሰላማዊ ምስግጋር ስልጣን ብምግባር፡ ነቐ ዘይብል ሰረት ሓድነትን ደሞክራሲን ዘለዎ ህዝባዊ መንግስቲ ብምቕም፡ ናይ ተባዓትን ጀጋኑን ታሪኽ ክስራሕ ክከኣል ከሎ ጥራይዮ። ህዝባዊ ምንቅስቃስ ንሓርነት ነቲ ክቐውም ዘለዎ መሰጋገሪ መንግስቲ ኤርትራ ኣብ ሃገራዊ ቅዋም ተመርኩሱ ብምርጫ ህዝቢ ኤርትራ ዝተደገፈ ሕጊ ኣቃውማ ሰልፍታት ክነድፍ ይሕብር። ብመሰረት እቲ ክንደፍ ዘለዎ ሕጊ ኣቃውማ ሰልፍታት ዝሓቶ፡ እተን ክቐማ ዘለወን ሰልፍታት ናይ ኩለን ሃይማኖታት ኤርትራ (ማዕረ ቁጽሪ ደገፍ ናይ ሰዓብቲ ሃይማኖት ምስልምናን ክርስትናን)፡ ናይ ኩለን ብሄራት ኤርትራ፡ ናይ ኩለን ዞባታት (ኣውራጃታት) ኤርትራን ናይ ክልቲኡ ጸታትን፡ ቦቲ ሕጊ ኣቃውማ ሰልፍታት ዝእዘዙ ዓቕን፡ እኹል ቁጽሪ ኣባላት ደገፍተን ዝወነና ሰልፍታት ምስ ዝኾና ጥራይ ኢዮን ሕጋውያን ሰልፍታት ኤርትራ ኮይነን፡ ኣብ ምርጫ ክቐርባን ተወዳዲረን ኣብ ሃገራዊ ባይቶ መናብር ክሕዛን ሕጋዊ መሰል ዝህልወን። ንሕጊ ኣቃውማ ሰልፍታት ከተማልእ ዘይትክእል ሰልፊ፡ ከም ሰልፊ ኮይና ክትቐጽል መሰላ እኳ እንተኾነ ሕግዊት ሰልፊ ኮይና ኣብ ምርጫ ክትወዳደርን ኣብ ባይቶ መናብር ክትሕዝን ግን ሕጊ ኣየፍቅደላንዮ። ሕጋዊት ሰልፊ ንኸትከውን ናይ ግድን ንሕጊ ኣቋውማ ሰልፍታት ክትምእዘዝ ይግብእ። እዚ ኣገባብ ኣቐውማ ሰልፍታት ብመሰረት ሕጊ ኣቃውማ ሰልፍታት ሓደ ኣማራጺ ኢዩ። እቲ ካልኣይ ኣማራጺ ከኣ እዚ ዝሰዕብዮ። ህዝባዊ ምንቅስቃስ ንሓርነት ነዚ ካልኣይ ኣማራጺ ከቐርቦ ከሎ ህዝቢ ካልእ ኣማራጺ ከም ዘለዎ ንኸፈልጥ ደኣ እንበር፡ ግድን ኣብ ግብሪ ክውዕል ስለ ዝደለዮ ኣይኮነን። ህዝባዊ ምንቅስቃስ ንሓርነት ንዕላማን

ታሪኽ አፈጣጥራን ናይተን ኣብ ኣርብዓታት ኣብ ኤርትራ ቆይመን ዝነበራ ፖለቲካውያን ሰልፍታትን፡ ንስነ ሓሳብን መትከላትን ናይተን ኣብ ብረታዊ ተጋድሎ ዝተሳተፉ ውድባትን መጽናዕቲ ክገብር ጽዒሩ። ተመክሮ ዝበዝሓ ብሕብረ ሰልፍታዊ ስርዓት ዝመሓደራ ፍትሕን ደሞክራሲን ዝሰፈነን ሃገራትውን ክምርምር ፈቲኑ። ዝያዳ ከኣ ነቲ ኣብ ድሕሪ ናጻነት ንህዝቢ ኤርትራ ናይ ፖለቲካ ፍልጠቱ ንምድኻምን ፍጹም ንምድንቋርን ዝተገብረ በደልን ኣብ ልዕሊኡ ዝተፈጸመ ክትገልጸ ዝኸብድ ጭቆናን፡ ብሰንኪ እዚ ኩሉ ዝተፈጸመ በደልን ጭቆናን ክረኣ ዝኸእል ደረት ኣልቦ ናጻነት ናይ ምውናን ጥሙሕን ናይ ፖለቲካ ቀይዲ በተኸነትን ድሕሪ ምግምጋም፡ ነቲ ክፍጠር ዝኸእል ፖለቲካዊ ጸገም ንምምእዛን ዝሕግዝ፡ ህዝባዊ ምንቅስቃስ ንኣርነት ነዚ ዝስዕብ ሓበሬታ ከም ኣማራጺ የመሓላልፍ። ህዝባዊ ምንቅስቃስ ንኣርነት እቲ ክንደይ ዘለዎ ንድፊ፡ ሕጊ ኣቃውማ ሰልፍታት ጥራይ ዘይኮነ ስነ ሓሳብ ሰልፍታት ኣብ ምሕደራ ህዝቢውን ተነዲፉ ክቐርብ፡ ሰልፍታት ብኣፍልጦን ምርጫን ህዝቢ ክቆማ ከም ኣማራጺ ኣገዳሲ ኮይኑ ይረኽቦ። ህዝቢ እተን ሕጋውያን ዝኾና ሰልፍታት በየናይ ኣገባብ ምሕደራ ከማሓድርኦ ከም ዝግብእን ባዕሉ ክውስን መሰል እንተ ደኣ ተዋሂብዎ፡ ንረብሕኡን ንረብሓ ሃገሩን ዘገልግል ኣገባብ ምሕደራ ክፈጠር ከም ዘይእግሞ ብሩህ ኢዩ። እቲ ክቐውም ዘለዎ መሰጋገሪ መንግስቲ ኤርትራ ኣብ ሃገራዊ ቅዋም ተመርኩሱ በዚ ዝስዕብ ኣገባባት ተሓጊዙ፡ ሕጊ ኣቃውማ ሰልፍታት ከማኡውን ስነ ሓሳብ ሰልፍታት ኣብ ኣገባብ ምሕደራ ህዝቢ ክነድፍ፡ መሪሕነት ክልተ ዓበይቲ ወግዓውያን ሰልፍታት ዝምራሕ ቅዋማዊ ደሞክራሲያዊ መንግስቲ ክትከልን ከም ኣመራጺ ኣገዳሲ ኻኑ ህዝባዊ ምንቅስቃስ ንኣርነት የዘኻኸር። ብመሰጋገሪ መንግስቲ ዝተረቐሑ ኣባላትን ብህዝቢ ዝተመርጹ ብቕዓት ዘለዎም ክኢላታትን ተወሃሂዶም፡ ክልተ ዝተፈላለዩ ኣገባባት ምሕደራ ዝኸተሉ፡ ነናቶም ስነ ሓሳብ ኣገባብ ምሕደራ ዘለዎም ንድፍታት ይነድፉ። እቲ ክልተ በበይኑ ንድፍታት ናይ እተን ክልተ ክቆማ ዘለዎን ሰልፍታት ስነ ሓሳብ ኣገባብ ምሕደራ ኮይኑ፡ ህዝቢ ሓድነቱ ዓቂቡ ብደሞክራሲያዊ ኣገባብ እናተመሓደረ ከመይ ኢሉ ክምዕብል ከም ዝኸእል ዝገልጽ ሓፈሻዊ ንድፊ ሓሳብ ይኸውን። ትሕዝቶ ስነ ሓሳብ ክልቲኤን ሰልፍታት ህዝቢ ኸመያየጠሉን ሓሳቡ ንኸፍስሰሉን ንህዝቢ ከም ዝግለጽ ይግበር። ናይ ህዝቢ ርእይቶ ተኣኪቡ ብመሰረት ርእይቶ ህዝቢ ናይ ክልተ ሰልፍታት ንድፊ ከም ብሓድሽ ከም ዝጸሓፍን ብመሰጋገሪ መንግስቲ ከም ዝጸድቕን ይኸውን። ነቲ ዝተጻፈ ስነ ሓሳብ ሰልፍታት ኣብ ምሕደራ ህዝቢ፡ ህዝቢ ከም ዝካታዕሉን ኣዕሚቁ ከም ዝፈልጦን ይግበር። ካብኡ ንደሓ ኣብ ውሽጢ ሃገር ዘሎ ኣብ ፖለቲካ ሃገሩ ክሳተፍ ዝደሊ ዜጋ ፡ ካብ ናይ ክልትኤን ናየነይቲ ሰልፊ ስነ ሓሳብ ብዝበለጸ ንሃገርን ህዝብን ዘርብሕ ኮይኑ ይረኣዮ፡ ናየነይቲ ሰልፊ ስነ ሓሳብከ ምስ ውልቃዊ ኣታሓሳብኡ ክገጥም ዝኸእል ኮይኑ ይስምዖ፡ ገምጊሙ ብናጻ ምርጫ ኣባል ናይታ ዝደልዩ ሰልፊ ይኸውን። ኣባል ባይቶ ናይታ ዝመረጸ ሰልፊ ክኸውን ምስ ዝደሊ ከኣ ምስቶም ከምኡ ኣባላት እታ ሰልፊ ዝኾኑ መወዳድርቱ ኣብ ምርጫ ህዝቢ ቀሪቡ ይወዳደር። እቲ ውድድር ኣብ ገጠራት ኤርትራ ካብ ዓዲ፡ ኣብ ከተማ ከኣ ካብ ምምሕዳር ጀሚሩ ክሳብ ዞባ ከም ዝበጽሕ ይግበር። ኣብ ነብስ ወከፍ ዓዲ ወይ ምምሕዳር ናይ ክልትኤን ሰልፍታት ወከልቲ ክህልው ግድን ይኸውን። ኣካል ናይ እተን ኣብ ውሽጢ ሃገር ክቆማ ዝግብእን ክልተ ሰልፍታት ዝኾኑ ወከልቲ ካብቶም ኣብ ፖለቲካዊ ምንቅስቃስ ሃገሮም ክሳተፉ ዝደልዩ ኣብ ስደት ዝነብሩ ዜጋታት ተወዳዳሪም ኣብ ከባቢኦም ብዝነብሩ ኤርትራውያን ከም ዝምረጹ ይግበር። ብዙሓት መንእሰያት እዛ ሃገር ኣብ ዝተፈላለዩ ሃገራት ተሰዲዶም ይነብሩ ከም ዘለው ኩሉ ዝፈልጦ ጉዳይ ኢዩ። መስርሕ ምምራጽ ኣብ ወጻኢ ሃገር ዝርከቡ ኣባላት እተን ክልተ ሰልፍታት ብዙሕ ኣምራጺታት ክትጥቀም ዝከኣል እንተኾነ፡ እዘን ዝስዕባ ክልተ ኣገባባት ከም ኣማራጺ እንተ ቐረባ ሓገዝቲ ምኾና። እታ ሓንቲ ልክዕ ከምቲ ኣብ ውሽጢ ሃገር ዝተገብረ ኣግባብ ኮይና፡ ኣባላት ክልትኤን ሰልፍታት ካብ ዝነብሩለን ከተማ ጀሚሮም ክሳብ ናብ ደርጃ ኣህጉር ከም ዝምረጹ ይኸውን። ኩሉን እተን ኤርትራውያን ዝነብሩለን ከተማታት ናይ ክልቲኡ ሰልፍታት ተወከልቲ ከም ዝህልውን ይኾና። እቶም ኣብ ወጻኢ ሃገራት ዝተመርጹ ምስቶም ኣብ ውሽጢ ሃገር ዘለው ኣባላት ሰልፍታት ተሓዊሶም ናይ ነብስ ወከፍ ሰልፊ ባይቶ ከም ዝቐውም ይግበር። እታ ካልኣይቲ ኣማራጺ ከኣ በቲ ክንቀሳቐስሉ ዝምቐኦም ቦታን፡ ምስ ባህልን ኣነባብራን ዝተሰደዱሉ ህዝብን ኣብ ግምት ኣትዮ፡ ኣባላት እታ ሓንቲ ሰልፊ በቶም ኣብ ሃገራት ኣፍሪቃ፡ ማእከላይ ምብራቕን ሃገራት ኣውሮጳን ዝነብሩ መንእሰያት ስደተኛታት ክትቀውም። ኣባላት እታ ካልኣይቲ ሰልፊ ከኣ በቶም ኣብ ኣውስትራልያን ሰሜን ኤመሪካን (ሕቡራት መንግስታት ኤመሪካን ካናዳን) ዝነብሩ መንእሰያት ኤርትራውያን ክትቀውም፡ ኣገባብ ኣመራርጻ ከኣ ልክዕ ከምቲ ኣብ ውሽጢ ሃገር ዝተኻየደ እቶም ኣብ ፖለቲካ ሃገሮም ክሳተፉ ዝደልዩ ግዱሳት ይወዳደሩ፡ በቶም ኣብ ከባቢኦም ዘለው ኤርትራውያን ተመሪጸም ክሳብ ናይ ኣህጉር ዝኾኑ እቲ ምርጫ ይቐጽል፡ ምስ ኣብ ውሽጢ ሃገር ዘለው ኣባላት እተን ሰልፍታት ተሓዊሶም ከኣ ንኸልቲኤን ሰልፍታት የቐምዎን። ክልትኤን ሰልፍታት ብደሞክራሲያዊ ኣገባብ ኩሎም ኣባላትን ዝተሰማምዕሉ ናይ ነብስ ወከፊን ውሽጣዊ መካየዲ ሕግታት ይነድፉ፡ ንመራሕ ሃገር ዝወዳደሩ ሕጹያትን ኣብ ባይቶ መናብር ዝሕዙ ወከልትን ይመርጹ። ህዝባዊ ምንቅስቃስ ንኣርነት እዚ ዓይነት ኣገባብ ኣቃውማ ሰልፍታት፡ ከም ኣማራጺ ቀሪቡ ህዝቢ ክዝትየሉ ዝሓሸ ኮይኑ ይረኽቦ። ብመስረት ቅዋም፡ እተን ኣብ ምርጫ ንውድድር ዝቐርባ ሰልፍታት ንሕቶ ሃይማኖትን ጸታን፡ ሕቶ ብሄርን ዞባን (ኣውራጃ) ኣብ ግምት ዘእተዋ ሰልፍታት ክኾና ይግባእ። ኣብ ኤርትራ ኣብ ዞባ፡ ኣውራጃ፡ ሃይማኖት፡ ብሄርን ዓሌትን ካልእ ንኣድነት ህዝቢ ክፈታተን ዝኸእል ትሕተ ሃገራዊ ጥርናፊታትን ተመርኩሱ ዝትከል ፖለቲካዊ ውዳብ ክህል እኳ መሰል ዜጋታት እተኾነ ክተባባዕን ሕጋውነት ክህልዎን ግን ፍቐድ ኣይከውንን። ብመስረት ቅዋም ሕጋውያን ሰልፍታት ካብ ምወላ መንግስቲ ብዝረኽቡኦ ወይ ካብ ኣባላትን ብዝኣከብኦ ሓገዝ ደኣ እንበር ብናይ ወጻኢ ሓይሊ ብዝተመጽውተለን ፋይናንሳዊ ደገፍ ኣብ ምርጫ ክወዳደራ ብሕጊ ቅዋም ክልኩል ይኸውን። እቶም ኣባላት ባይቶ ንምኻን ዝወዳደሩ ሕጹያት ቅድሚ ሃገራዊ ዕርቅን ሰላምን ዝተወሰነሉ ዕለት ዝነበርሉ ዝነበሩ ቦታን ዝነበሮም መርገጽን ኣብ ግምት ክኣቱ ኣይግባእን። እቲ ብህዝቢ ዝተመርጸ ዜጋ ኣብ ውሽጢ ሃገር ወይ ኣብ ስደት ዝጸንሐ፡ ኣንጻር ስርዓት ምልኪ

ክቃለሰ ወይ ደጋፊ ምልኪ ኮይኑ ከገልግል ዝኸረመ ክኸውን ይኸእል፡ ብደሞክራሲያዊ አገባብ ብህዝቢ ዝተመርጸ ዜጋ ክሳብ ዝኾነ ኣብቲ ህዝቡ ዝመረጸ ደርጃ ሓላፍነት ኮይኑ ንሃገሩን ህዝቡን ከገልግል ምሉእ መሰል ኣለዎ። እዚ ዜጋ እዚ ድሕሪ ሃገራዊ ዕርቅን ሰላምን ምቅልሖ ደጋፊ እቲ ንህዝቢ ኤርትራ ከጽንት ዝተግጥቀ ኢሳይያስ ኣፈጠርቂ ኮይኑ ክቕጽል ዝጸንሐ እንተ ኮይኑ ግን፡ ገበነኛ ስለ ዝኾነ ኣባል ሰልፊ ኮይኑ ክወዳደር ኣይፍቀዶን። ሕጊ ኣቃውማ ሰልፍታት ከምኡ'ውን ስነ ሓሳብ ሰልፍታት ኣብ ምሕደራ ህዝቢ፡ ቅድሚ ምቋመን ሰልፍታት ክህሉ ዝተመረጸሉ ቀንዲ ምክንያት እዚ ዝስዕብ ኢዩ። ህዝቢ ኤርትራ ካብ እተን ኣንጻር ስርዓት ምልኪ ክቃለሳ ብቑዑ ሃገራዊ ስምዒት ዜጋታት ዝተፍጥሩ ሓርነት ህዝቢ ዝዕላምእን ሰልፍታት፡ ውድባት፡ ማሕበራትን ምንቅስቃሳትን ጸገም ከንገፎ ዘይጽብ እኳ እንተኾነ፡ ካብተን ኣዝየን ውሑዳት ናጽነት ሃገር ዘይድግፋ፡ ሓድነት ህዝቢ ዘይቅበላ፡ ነናተን ኣጀንዳ ዘለወን ጥርፍፊታት ኣብ ናጽነቱን ሓድነቱን ከጋጥሞ ንዝኸእል ሽግር ምእንቲ ክከላኸል፡ ሕጋውነት ሰልፍታት ብሕጊ ኣቃውማ ሰልፍታት ክቕየድ ይመርጽ። ኣብ ኤርትራ ዝኾነ ይኹን ዜጋ ንሱ ዝኣምነሉ ፖለቲካዊ ውዳብ ክገብር መሰሉ ኢዩ። ሕጋውነት ዘለዎ ሰልፊ ንክተክል ግን ብግዲ ንሕጊ ኣቃውማ ሰልፍታት ክምእዘዝ ይግብእ። ንህዝቢ ኤርትራ ዝኾነ ዓይነት ጥርፍፊ ወይ ውዳብ መጺኡ ምእንታኻ ስለ ዝተቐለሰኩ ቦቲ ዝሓንጸጽክዎ ኣጀንዳ ክምርሓኻ ኢዩ ክብሎ ሕጊ ኣየፍቅደሉን ኢዩ። ህዝቢ ኤርትራ ንዕኡ ዘዋጽኦ ኣገባብ ምሕደራ ባዕሉ ብነጻ ድልዮቱ ክሓሪ፡ ሓድነቱ ዓቂቡ ክነብር ዝኸእሎ ሕጊ ኣቃውማ ሰልፍታት ክነድፍ፡ ኣድላይ ኮይኑ እንተ ተራእይዎ'ውን ስነ ሓሳብ ሰልፍታት ኣብ ኣገባብ ምሕደራ ህዝቢ ሰሪዑ ከነድፍን ቦቲ ዝነደፎ ሕግን ስነ ሓሳብን ተመሪሖ ኣባላት ሰልፍታትን መራሕቱን ክመርጹን ምሉእ መሰል ኣለዎ።

6. ምትካል ቅዋማዊ ደሞክራሲያዊ መንግስቲ፡ ኣቃውማ ሃገራዊ ባይቶ፡ ኣገደስቲ እዋናውያን ግብኣቱን ሓላፍነቱን ምትካል ቅዋማዊ ደሞክራሲያዊ መንግስቲ፡ ህዝባዊ ምንቅስቃስ ንሓርነት ኣገደስቲ ዕማማት መሰጋገሪ መንግስቲ እዚ ዝስዕብ ክኸውን ከም ዝግብኦ ይኣምን። መሰጋገሪ መንግስቲ ኤርትራ ኮሚቴ መዚዙ ሃገራዊ ሕጊ ምርጫ ሰልፍታት ይነደፍ። እተን ሃገራዊ ሕጊ ኣቃውማ ሰልፍታት ኣማልኤን ኣብ ውድድር ክቐርባ ዘለወን ሰልፍታት ብመስረት እቲ ሃገራዊ ሕጊ ምርጫ ሰልፍታት ዘፍቅዶ ንምርጫ ክወዳደራ ከም ዘለወን ይገብር። እተን ኣብ ውድድር ዝቐርባ ሕጊ ዘማልኦ ሰልፍታት ኣብ ዝገብርኦ ጎስጓስ ንሕዝቢ ከይጎጃጅኣን ኣብ መንጎኦን ምንእኦን ምትንኻፍን ተጸብኦን ከይፈጥራን መሰጋገሪ መንግስቲ ብጥንቃቄ ይሕሉ። ኣብ ግዜ ምርጫ ድምጺ ህዝቢ ከይስረቕ ምትላልን ምድንጋርን ከየጋጥሞ ብዕቱብ ይከታተል። ቦቲ ኣብ ትሕቲ ጽላል ሃገራዊ ቅዋም ተሞርኪሱ ዝትከል ቅዋማዊ ደሞክራሲያዊ መንግስቲ ኣብ ትመሓደረሉ ግዜ፡ ብሕጊ ቅዋምን ብድምጺ ብልጫ ሃገራዊ ባይቶን ደኣ እንበር ብዓብላልነት ውልቀ ሰብ ስለ ዘይትመሓደር፡ እቲ መራሕ ሃገር ክኸውን ዝምረጽ ዜጋ ኤርትራውነቱ ዝተረጋገጸ ዜጋ ክስብ ዝኾነ፡ ኣበይ ኢዩ ዓዳ? እንታይ ኢዩ እምነቱ? ዝብሉ ሕቶታት ንውልቁ እንበር ንምሕደራ ሃገር ዝጸሉ ጉዳይ ኣይከውንን። መሰጋገሪ መንግስቲ ኤርትራ ኣብ ግዜ ምርጫ፡ ዝኾነ ዜጋ ብሃገራዊ ረብሓ ጠሚቱ ነታ ዘፍቅራ ሃገሩ ከማሓድርን ክመርሕን ብቑዑ ዘለዎ ዜጋ ኣለልዩ ክመርጽን፡ እታ መስገደል ዝሕለፈት ሃገሩ ንምዕባል ህዝባ ዝጽዕር ብቑዕ መራሕ ከም ዝህልዎ ክገብርን ደኣ እንበር፡ ብድሑር ኣተሓሳስባ ነቲ ብገለ መገዲ ይቐርበኒ ኢዩ ዝብሎ ሰብ ክመርጽ ክሓስብ ከም ዘይብሉ፡ ጽዑቕን ለዋጥን ትምህርቲ ሓዘል ጎስጓስ ከካይድ ከም ዝግብኦ ህዝባዊ ምንቅስቃስ ንሓርነት የዘኻኸር። ሓደ ዜጋ መራሕ ሃገር ንኸኸውን ዝተመርጸ፡ ንምሉእ ሃገር ከገልግል ደኣ እንበር ነቲ ዝመረጸ ሰብ ወይ ከባቢ ገለ ክውስኸሉ ወይ ከጉድለሉ ኢሉ ከም ዘይምረጽ ክፍለጥ ይግባእ። መሰጋገሪ መንግስቲ፡ ኣብ ግዜ ምርጫ ብመስረት ሃገራዊ ሕጊ ምርጫ ሰልፍታት፡ ብዘይካ ኣባላት ሚንስትሪ ምክልኻል ኣባላት ፖሊስን ጸጥታን፡ ዝኾነ ዕድመኡ ዘፍቀደሉ ኤርትራዊ ዜጋ ንዝድግፎ ሰልፊ ክመርጽ መሰሉ ሕልው ከም ዝኸውን ይገብር። ኣባላት ሚንስትሪ ምክልኻል፡ ኣባላት ፖሊስን ጸጥታን ሓለውቲ ቅዋም ኮይኖም፡ ንሕግታት ሃገራዊ ቅዋምን ሃገራዊ ምርጫ ሰልፍታትን ተኸቲሎም፡ ብትእዛዛት መሰጋገሪ መንግስቲ እናተመርሑ ኣብቲ ዝግበር ምርጫ፡ ድምጺ ህዝቢ ንኸይስረቕ ወይ ኣብ ምርጫ ህዝቢ ምድንጋራት ንኸይፍጸም ይከታተሉን፡ ናይ ዝኾነት ፖለቲካዊ ሰልፊ ጸግዒ ከይሓዙ ድምጺ ህዝቢ ከም ዝኸበር ይገብሩን። ኣቃውማ ሃገራዊ ባይቶ ቅዋማዊ ደሞክራሲያዊ መንግስቲ ኤርትራ፡ ህዝባዊ ምንቅስቃስ ንሓርነት መናብር ስልጣን ሃገራዊ ባይቶ ቅዋማዊ ደሞክራሲያዊ መንግስቲ፡ ብመስረት ሃገራዊ ቅዋምን ሃገራዊ ሕጊ ምርጫ ሰልፍታት ንቁጽሪ መናብር ኣባላት ሃገራዊ ባይቶ ብኸምዚ ዝስዕብ ኣገባብ ክማቓራሕ ከም ዘለዎ ምግባር ዕማም መሰጋገሪ መንግስቲ ኤርትራ ምኻኑ የዘኻኸር። - እተን ሕጊ ሃገራዊ ምርጫ ሰልፍታት ኣምልኤን ተወዳዲረን ብህዝባዊ ምርጫ ዝተመርጸ ሰልፍታት ብደረጃ እቲ ዝረኸብኦ ደምጺ መናብር ከም ዝሕዛ ይግበር፡ - ኣገባብ ውድድር ናይቶም ወከልቲ ህዝቢ ኮይኖም ኣብ ሃገራዊ ባይቶ መናብር ዝሕዙ፡ ኣብ ገጠራት ካብ ዓዲ ይጅምር፡ ኣብ ከተማ ከኣ ካብ ምምሕዳር ክሳብ ዞባ እናተወዳደሩ ናብ ሃገራዊ ባይቶ ከም ዝበጽሑ ይግበር፡ - ኣብ ሃገራዊ ባይቶ ወከልቲ ብሄራት ኮይኖም ክወዳደሩ ዝደልዩ፡ ልክዕ ከምቲ ወከልቲ ህዝቢ ንምምራጽ ዝተገብረ ኣገባብ ኣመራርጸ ቦቲ ዝውክልዎ ብሄር ተመሪጾም ኣብ ሃገራዊ ባይቶ መናብር ከም ዝሕዙ ይግበር፡ - ንጸታዊ ማዕርነት ደቀ ኣንስትዮ ኣብ ግምት ዘእተወ ንደቀ ኣንስትዮ ዝኸውን መናብር ይሕዛእ፡ - ኣባላት እተን ንመሰጋገሪ መንግስቲ ኣቑመን ዘለዎ ውድባት ኮይኖም ዝቃለሱ ዝነበሩ ሓርበኛታት፡ ተመኩሮኦም ምእንቲ ከካፍሉ ኣበርክትኦም ተመሪጾም፡ ኣብ ሃገራዊ ባይቶ መናብር ከም ዝሕዛኦም ይግበር፡ - ነቶም ብብውልቁ ተወዳዲሮም ዝምረጹ፡ ከምኡ'ውን ነቶም ብሃገራዊ ባይቶ ዝሕረዩ ክኢላታትን ኣገደስቲ ውልቀ ሰባትን ዝኸውን መናብር ሕዙእ ይግበር፡ ህዝቢ ባዕሉ ብዝነደፎን ብዘጽደቆን ሕጋውን ደሞክራሲያውን ቅዋም እናተመሓደረ ብሓርነት ክነብር ኣለዎ፡ ዝብል ዕላማ ኣእላፋት ቀያሕቲ ደቂ ህዝቢ ዝኸፈለሉ፡ ቀንዲ መበገስን መዕለብን መትከል ውድብ ህዝባዊ ግንባር ምንባር ኩሉ ህዝቢ ኤርትራ ዝምስክር ሓቂ ኢዩ። ህዝባዊ ግንባር ነዚ ዕላማ እዚ ኣብ ካልኣይን ሳልሳይን ውድባዊ ጉባኤኡ'ውን ደጋጊሙ ገለጽዎ ኢዩ። ህዝባዊ ግንባር ብመስረት እቲ ዝተቐለሰሉ ዕላማ፡ ሃገራዊ ዕርቂ ከም

ዝካየድን ኣብ ዜጋታት ኤርትራ ዕርቅን ሰላምን ከም ዝወርድ ድሕሪ ምግባር፡ ንኹለን መቐጻልታ ብረታዊ ተጋድሎ ዝኾና ውድባትን ሰልፍታትን ዘሳተፈ መሰጋገሪ መንግስቲ ድሕሪ ምትካሉ፡ ስርዓተ ሕጊ ከም ዝነግስን ብምርጫ ህዝቢ ዝተመረሐ ቅዋማዊ ደሞክራሲያዊ መንግስቲ ኤርትራ ከም ዝቐውም ድሕሪ ምግባር፡ ህዝባዊ ግንባር ከም ውድብ ጉዕዞ ታሪኹ ብዓወት ዝዛዘመ ውድብ ኮይኑ ህላውነቱ የብቅዕ። ህዝባዊ ግንባር ጥራይ ዘይኮነ ኩለን እተን መቐጻልታ ብረታዊ ተጋድሎ ዝኾና ውድባትን ሰልፍታትን ዝተቐለሰሉ ዕላማ፡ ህዝቢ ኤርትራ ናጽነትን ሰላምን ረኽቡ ባዕሉ ብዘጽደቑ ሕግን ባዕሉ ብዝመረጸ ባይቶን ክመሓደር ስለ ዝነበረ፡ ቅዋማዊ ደሞክራሲያዊ መንግስቲ ኤርትራ ድሕሪ ምትካሉ ኩለን እተን መሰጋገሪ መንግስቲ ዘቐማ ውድባትን ሰልፍታትን፡ ከም ውድባት ወይ ከም ሰልፍታት ክቐጽላ ረብሓ ስለ ዘይብሉ ታሪኹን ስመንን ብኹቡሩ ከሎ ህላውነተን ብወግዒ ዘብቅዓሉ ኩነታት ይፍጠር። ኣገደስቲ እዋናውያን ግቡኣትን ሓላፍነትን ቅዋማዊ ደሞክራሲያዊ መንግስቲ ኤርትራ፡ ቅዋማዊ ደሞክራሲያዊ መንግስቲ ኤርትራ ብመሰረት ሃገራዊ ቅዋም፡ ሰለስተ ኣዕኑድ ማለት ሓጋግን ፈጻምን ፈራድን ኣካላት ዘለዎ ኮይኑ ይቐውም። ብመሰረት ሃገራዊ ቅዋም፡ ዝኾነ ኤርትራዊ ካብ ፍርሕን ጭቕናን ሓራ ኮይኑ ክነብር፡ ናይ ርእይቶን ኣኼባን ናይ ጋዜጣን ጽሑፍን ናይ እምነትን ሰላማዊ ሰልፍን መሰሉ ሕሎ ክኸውን፡ ሃገራውያን ናይ ፖለቲካ ሰልፍታት ሃገራውያን ናይ ሞያ ማሕበራት ደሞክራሲያዊ መሰላት ክኸበር፡ ከምኡውን ኣብ ቅድሚ ሕጊ ኩሎም ዜጋታት ኤርትራ ናይ ብሄርን ጾታን ወገንን ማዕርነት ክሕሎ፡ መሰረታዊ መትከላቱ ይኸውን። ቅዋማዊ ደሞክራሲያዊ መንግስቲ ኤርትራ ብመሰረት ቅዋም ተመሪሖ ሓድነትን ሰላምን ህዝቢ ዓቂቡ፡ ሃገር ናብ ምዕባለ ከም ትግስግስ ምእንቲ ክገብር፡ ኣቐዲሙ ኣብዚ እዋን እዚ ንዝረእዩ ዘለው ንሓድነት ኤርትራውያን ዝፈታተኑ፡ ንዝተፈላለዩ ሃገራውያን ጥራናፊታት ምኽንያት መፈላለይን መካራኸርን ዝኾኑ፡ ንቃልሲ ንሓርነት ንድሕሪት ዝነተቱ፡ ኣገደስቲ እዋናውያን ሕቶታትን ኣከራኸርቲ ዛዕባታትን፡ ብደሞክራሲያዊ ኣገባብ መፍትሒ ክረኽቡሎም ከም ዝግባእ ንኹሉ ዜጋ ንጹር ኢዩ። እቶም ብሃገራዊ ባይቶ ብደሞክራሲያዊ ኣገባብ ጥራይ መኸተምታ ክግበረሎም ዝግብኦም ኣገደስቲ ሕቶታትን ኣከራኸርቲ ዛዕባታትን ሓያለ እኳ እንተኾኑ፡ እቶም ቀንዲ ሕቶታትን ዛዕባታትን ኣብ እዞም ዝሰዕቡ ነጥብታት ተመዲቦም ክግለጹ ይኸእሉ። - ብሃገርዊ ባይቶ ተዘትዩ ብምርጫ ወከልቲ ህዝቢ መዕለቢ ክግበረሎም ዘለዎም ገለ ካብቶም ኣከራኸርቲ ዝኾኑ ሃገራውያን ጉዳያት፡ ሕቶ ሃገራዊት ባንዲራ ኤርትራ፡ ሕቶ ሃገራዊ ኣገልግሎት ናይ ደቂ ተባዕትዮን ደቂ ኣንስትዮን ኣድልይነቱን ኣገባብ ኣካያይድኡን፡ ሃገራዊ ባጤራ ኤርትራ፡ ሃገራዊ ካሪክለም፡ ሃገራውያን ቋንቋታት ኤርትራ፡ ሃገራውያን በዓላት፡ ሃገራዊ መዝሙር ኤርትራ፡..... ካልኦት ኩሎም መለለይ ህዝቢ ኤርትራ ዝኾኑ ሃገራውያን ጉዳያት ከምቲ ዘለውዎ ድዮም ክቐጽሉ ወይስ ለውጥታት ክግበረሎም ሃገራዊ ባይቶ ይውስን። - ሃገራዊ ባይቶ ናይ'ቲ ኤርትራ ምስ ኅረባብታ ሃገራት ማለት ምስ ኢትዮጵያን ጁቡትን ዘላዋ ናይ ዶብ ምስሕሓብ ብሰላማዊ መገዲ ዝዓርፈሉ ኩነታት የጣጥሕ። ብፍላይ ምስ መንግስቲ ኢትዮጵያ ዝተፈጸመ ህይወት ኣማኢት ኣሽሓት ዜጋታት ዝቐዘፈ ብዶብ ተሳቢቡ ዝተወልዐ ኩናትን ንሱ ዘስዓቦ ጸገማትን ኣብ መዓልቦ ምእንቲ ክበጽሕ፡ ኣብ ሞንጎ ክልትኡ ህዝብታት ሰላምን ዕርቅን ከም ዝወርድ ይገብር። እቲ ክሳብ ሕጂ ኣሰሓሓቢ ኮይኑ ዘሎ ምሕንጻጽ ዶብ ኢትዮ-ኤርትራ፡ በቲ ኮምሽን ዶብ ዝወሰኖ ወይ ከኣ ካልእ ኣማራጺ ተደልይሉ፡ ረብሓ ህዝብን ሃገርን ኤርትራ ብዝሕሉ ኣገባብ ኣብ መዕለቢኡ ከም ዝበጽሕ ምግባር ናይ ሃገራዊ ባይቶ ሓላፍነት ይኸውን። - ምጅም ሃገራዊ ምክልኻል፡ ናይቶም ካብ ብረታዊ ቃልሲ ጀሚሮም ዝተቐለሱ፡ ቅድምን ድሕርን ናጽነት ወተሃደራዊ ብቐዓቶም ዘመስከሩ ነባራት ተጋደልትን፡ ከምኡውን ናይቶም ከም ሃገራዊ ኣገልግሎት ዝፍለጡ ኣባላት ሓይልታት ምክልኻል ዝኾኑ ዜጋታትን፡ ንልዕሊ 14 ዓምታት ደስኪሉ ዝነበረ ወሰኽ መሃያን ደረጃ ሓላፍነትን መዝነትን ከምቲ ክኾኖ ዝግባእ ከም ዝስተኻኸል ይግበር። ካብ ኣባላት ተቐለስቲ ሰልፍታትን ውዳባትን ዝኾኑ ኣብ ሓይልታት ምክልኻል ሃገር ክነጥፉ ዝደልዩ ተቐለስቲ፡ ንተሞኩሮኦምን ንኣበርክትኦምን ዝግባእ መዝነት ከም ዝረኽቡ ተጌሩ፡ ምስቶም ኣብ ምክልኻል ሃገር ዝጸንሑ ዝተሃናፈጽሉ ባይታ ይጣጣሕ። ቅዋማዊ ደሞክራሲያዊ መንግስቲ ኤርትራ፡ ነቲ ኣብ ሓይልታት ምክልኻል ዝተመደበ ዓቕሚ ሰቡ ኣውሃሂዱ፡ ዳግመ ስርርዕን ዳግመ ውዳበን ብምክያድ፡ ብድስጥሊን ዝተሃንጸ፡ መሰሉን ግቡኡን ፈሊጡ ብሕጊ ተማእዚዞ ዝኸይድ ፡ ሓላዊ ሃገራዊ ቅዋምን ሃገርን ህዝብን ዝኾነ፡ ምዕቡልን ስልጡንን ሃገራዊ ምክልኻልን ጸጥታን ፖሊስን ኤርትራ ከም ዝህሉ ምግባር ሓላፍነቱ ይኸውን። - ጸገማት ብሄራትን ሃይማኖታትን ኤርትራ ንሓድነትን ውህደትን ህዝቢ ኤርትራ ብዘይትንክፍ መልክዑ መፍትሒ ከም ዝርከበሉ ምግባር፡ ከምኡውን ሕቶ ብሄርነት “ጀበርቲ” ኣብ መዓለቢኡ ከም ዝበጽሕ ምግባር ሓላፍነት ሃገራዊ ባይቶ ይኸውን። - ሕጊ ኣጠቓቕማ መሬትን ባሕርን ከምኡውን ሕጊ ምዝመሃ ሃብቲ መሬትን ባሕርን በቲ ክስረሓሉ ዝጸንሐ ድዩ ክቐጽል፡ ወይስ እቲ ብቐጥታ ዝምልከቶ ኣብቲ ክባቢ ወይ ዞባ(ኣውራጃ) ዝነበር ህዝቢ ተጠቃሚ ዝኾነሉ ባይታ ክድለ ኢዩ፡ ሃገራዊ ባይቶ ረብሓ ህዝቢ ብዝሕሉ ኣገባብ ምውሳኔ ሓላፍነቱ ይኸውን። - ኣገባብ ምሕደራ መሬትን ህዝብን በቲ ክስርሓሉ ዝጸንሐ፡ ብዘብታት ድዩ ክቐጽል ወይስ በቲ ካብ ቐደም ካብ ጥንቲ ዝሰረሓሉ ዝነበረ ብኣውራጃታት ኢዩ ክኸውን፡ ወይውን ካልእ ዝሓሸ ኣማራጺ ክድለየሉ ኢዩ ሃገራዊ ባይቶ ብድምጺ ህዝቢ ተመሪሖ ኣብ ውሳኔ ይበጽሕ። - ባዝዕባ እቶም ብመንግስቲ ተሃሪሮም ንተጋደልቲ ዝተወገኑ ገዛውትን ትካላትን ብዝምልከት፡ ልዕሊ ርብዒ ገዛውትን ትካላትን ከተማታት ኤርትራ ብፍላይ ከተማ ኣስመራ፡ በቶም ምስ ስርዓታት ባዕዳውያን ገዝእቲ ዝተሓባበሩን ዝደናገጹን ዝነበሩ ንህዝቢ ኤርትራ ደም ዘንብዕዎ ሽማምንቲ ከም ዝውነን ኩሉ ዝፈልጦ ኢዩ። ነዚ ክውን ዝኾነ ሞንጎ ምርኩስ ብምግባር ጥራይ ዘይኮነ፡ ንተጋደልቲ ነቶም ምእንቲ ናጽነት ህዝቦምን ሃገሮምን ክቃለሱ ንእስነቶምን ኩሉ ዕድላቶምን ዘወፈዩ ጀጋኑ፡ መንበሪ ገዛ ወይ ትካል ከም ዝውነን ምግባር ንኣበርክትኦም ዝግባእ ሞላ እንበር ሓለፋ ተብሂሉ ክጥቀስ ኣይግባእን። እዚ ግን በቲ ኢሳይያስ ህዝብን ተጋደልትን ንኸናቐት ዝተጠቀመሉ ግዕዙይ ኣገባብ ክኸውን ከም ዘይነበሮ ንኹሉ ርዱእ ኢዩ። ናይቶም ኣቐዲሞም ተወገኖም ዘሎ ተጋደልቲ በቲ ተወሲንሎም ዘሎ ንኣበርክትኦም ኣብ ግምት ዘእተወ ፍትሓዊ ዋጋ ናይቲ

ተወረኔሎም ዘሎ ገዘውቲ ይኹን ትካላት ምሉእ ዋንነት ዘረጋግጽ ምስክር ወቐት ዋንነት (ልብሬቶ) ክወሃብ፡ ናቶም ድሒሩ ዝውገነሎም ኣባላት ካልኦት ውዱባት ዝኾኑ ተቃላቲ ከኣ ከምኡ ክግበር። ነቶም ብዝተፈላለዩ ምኽንያታት መንበሪ ገዛ ዘይተወገነሎም ተቃላቲ ከምቶም ብጸቶም መሰሎም ክኸበረሎም ሃገራዊ ባይቶ ሓላፍነት ይስከም። እዚ መሰል እዚ ግን ነቶም ንጸዋዒት ሃገራዊ ምንቅስቃስ ንኣርካብ ተቐቢሎም ንህዝቦም ክኸሕሱ ዝቃለሱ ደኣ እንበር ነቶም ኣጽቂጦም ኣገልገልቲ ምልኪ ኮይኖም ዝቐጸሉ ኣይምልከትን። - ንስድራ ስውኣትን ደቂ ስውኣትን ናይ'ቲ ናጽነት ሃገር ንኸረጋገጽን ልኡላውነት ሃገር ንኸሕሎን መቐርቦም ዝኸፈልሉ ካሕሳ፡ ከምቲ ንህልዋት ተጋደልቲ ዝተገበረሎም ንኸግበረሎም ሃገራዊ ባይቶ ሓላፍነት ይስከም። - ንኣባላት ሃገራዊ ኣገልግሎት ካብታ ብሕጊ ሃገራዊ ኣገልግሎት ግዝያዊ መንግስቲ ኤርትራ ዝተወሰነሎም ውሱን ግዜ ንላዕሊ ዘገልገልዎን ዓመታት ተጸብጺበን ዝግብእም ንዋታዊ ካሕሳ ክረኽቡ፡ ናይ'ቲ ብስም ሓለዋ ደባትን ህንጻትን ሃገርን ተመኸንዩ ዘሕለፍዎ ጉዳይ ዕስክርናን ባርነትን ዝዝንን መንፈሳዊ ሞላ ከም ዝከሓሱ ክግበር ሃገራዊ ባይቶ ሓላፍነቱ ክስከም ይግባእ። - ነተን ኣብ ስደት ኮይነን ኣንጻር ምልኪ ክቃለሳ ዝጸንሓ ማዕከናት ሓበሬታ ኣብ ውሽጢ ሃገር ኣትዮን ኣብ ምህናጽ ስርዓተ ደሞክራሲ እጃመን ከበርክታን፡ ሓልፍነተን ኣሓዲሰን ንህዝቢ ሓቀኛ ሓበሬታ ክዘርግሓን ዝኸእላሉ ባይታ ምእንቲ ክጣጣሓለንን ሃገራዊ ባይቶ ዘድሊ ኩሉ ክገብር ይግባእ። - ኣብ በበይኑ መንግስታዊ ትካላት ብደረጃ ሓላፍነት ብሞይኦም ዝሰርሑ ተጋደልቲ፡ ብቐዓቶም ተራእዩ ከም ዝኾነ ዜጋ ኣብ ስራሕ ናይ ምቕጻልን ደረጃ ሓላፍነት ናይ ምውሳኽን መሰሎም ክሕለወሎም፡ ሃገራዊ ባይቶ ሓላፍነቱ ይስከም። እዚ መሰል እዚ ግን ነቶም ብፖለቲካዊ መዝነት መንበር ዝሓዙ ኣይምልከትን። - እቲ ሃብትን ዋንነትን ህዝቢ ዝኾነ ታሪኽ ብረታዊ ቃልሲ ህዝቢ ኤርትራ፡ ብሰንኪ ዕድመ ምድፋእን ምስዋእትን ሰራሕቱ ናብ ኣፈ ታሪኽ ገጽ የምርሕ ስለ ዘሎ፡ ካብ ኣባላት እተን ኣብ ብረታዊ ቃልሲ ዝተሳተፉ ውዱባት ዝተዋጽኡ ተቃላቲ ምስ ናይ ታሪኽ ምሁራትን ጸሓፍትን ብምውህሃድ፡ ወታህደራዊ ግጥማትን ፖለቲካዊ ምዕባላታትን ቃልሲ ህዝቢ ኤርትራ ዝምዝግብን ዘሕትምን ኣሃዱ ንኸቐውም ሃገራዊ ባይቶ ሓላፍነቱ ይስከም። - ብመሰረት ውሳኔ ህዝባዊ ምንቅስቃስ ንኣርካብ፡ ዝኾነ ብጌግኡ ዝተጣዕሰ ዜጋ ቅድሚ ሃገራዊ ዕርቅን ሰላምን ምውሳኔ ዝፈጸሞ ምስ ፖለቲካ ዝተሓሓዘ ኩሉ ዓይነት ገበን ክስረዘሉን፡ ከም ኩሉ ዜጋ ብሕጋዊ ኣገባብ ካብ ሃገር ክወጽእን ናብ ሃገር ኣትዮ ብሰላም ክነብርን መሰሉ ሕሉው ምእንቲ ክኸውንን ሃገራዊ ባይቶ ሓላፍነቱ ይስከም። - ቅዋማዊ ደሞክራሲያዊ መንግስቲ ነቲ ብህዝባዊ ምንቅስቃስ ንኣርካብ ዝተወሰነ ንድሕነት ሃገርን ህዝብን ዝምልከት ውሳኔታትን ምሕጽንታታትን ተቐቢሎ ከተግብር፡ ህዝቢ ኤርትራ ዝጸብዮ ጉቡኡ ምኻኑ ክዝክር ይግባእ።

7. ኣገዳሲ መጠንቀቕታን፡ ህጹጽ ጸዋዒትን፡ እዋናዊ ምሕጽንታን ኣገዳሲ መጠንቀቕታ፡ - ህዝባዊ ምንቅስቃስ ንኣርካብ ዝበዝሑ ካብዞም መጠንቀቕታታት እዚኦም፡ ኣብ ነፍቶም ኣርእስቲ ተላዒሎም እኳ እንተ ነበሩ ኣዝዮም ኣገደስቲ መጠንቀቕታታት ኮይኖም ስለ ዝረኽቡም ክድገሙ ኣድላይ ኮይኑ ረኺብዎ ኣሎ። - ኢሳይያስ ኣፈወርቂ ንህዝቢ ኤርትራ ነቲ ክቃለስ ከሎ ኣታትዮ፡ ናብ ስልጣን ክድይብ ከሎ ሓንጊሩ፡ ግዕዞዩን ክፍኡን ጸፍ፡ ጌጋታቱን ሕመቹን ኣሪመ። ብሓቂ ብቐፅ መራሒ ምእንቲ ክኾነሉ ኣጣቂዑ፡ ብዘይካ ጽቡቕ ንእሽተይውን ትኹን ኩፋእ ከይሓሰበ ልዕሊ ነብሱ ዝኣመኖ ህዝቢ፡ ወላካንቲ ከይበድሎ ንህልቂትን ጥፍኣትን ክፈርድ ስኽፍ ዘይበሎ ጨካን ኣራዊት ኢዩ። ኢሳይያስ ወለሓንቲ ከይተበደለ ከሎ እኳ ኣብ ልዕሊ ህዝቢ እዚ ኩሉ ገበን ዝፈጸመ፡ እከይ ውጥናቱ ተኸሸሑ ስጉምቲ ክውሰደሉ ከም ዝተወሰነ ምስ ተሓበሮ ደኣ እንታይ ክገብር ኢዩ? ንዝብል ሕቶ፡ መልሱ እንታይ ክገብር ከም ዝሓስብ ማንም ክስሕቶ ዝኸእል ጉዳይ ኣይኮነን። ንጽላሎቱውን ዘይምን ፈራህ ስለ ዝኾነ፡ ብርግጽ ብዘይ ጥርጥር ካብ ተፈለጥኩስ ከይቀደሙኒ ክቐድም ብምባል ብቶም ዕሱባቱ ዝኾኑ ደምህትን ካልኦት ተቋወምቲ ኢትዮጵያን ተጠቂሙ ኣብ ልዕሊ ህዝቢ ኤርትራ ምጽጻይ ዜግነት (genocide) ክገብር ክፍትን ምኻኑ ትሑዝ ኢዩ። ኩሉ ኤርትራዊ ነዚ ብዕሱባት ኢሳይያስ ኣፈወርቂ ኣብ ልዕሊ ኤርትራን ህዝባን ክወርድ ዝኸእል ዕንወትን ሂልቂትን ኣብ ናይ ቀዳማይ ደረጃ ተጠንቂቕ ኮይኑ ክከታተል፡ ህዝቢ ኤርትራ ኣብ ገዛእ መሬቱ መጸውቲ ከይከውን ኩሉ ብረት ዝግጠቐ ወደባት ኤርትራ ምእንቲ ህዝቡ ዝተሓተቶ መስዋእቲ ክኸፍል፡ ህዝባዊ ምንቅስቃስ ንኣርካብ ንኹሉ ኤርትራዊ ከቢድ ምሕጽንታን መጠንቀቕታን ኣሰንዩ ጸውዒቱ የቐርብ። - ህዝባዊ ምንቅስቃስ ንኣርካብ ንኹሉ ኤርትራዊ ዜጋ ዝስዕብ ኣገዳሲ መጠንቀቕታ የመሓላልፍ። ኣብዚ ኢደይ ኢድካ ዝበሃለሉ ዘሎ እዋን ለውጥን መቐይሮን መን ብስወር ተወዲቡ እንታይ የበርክት፡ መን እንታይ ዓይነት ተልእኾ ተዋሂብዎ ይንቀሳቐስ ኣሎ፡ መንከ ንትግባረ ውስናታትን ምሕጽንታን ህዝባዊ ምንቅስቃስ ንኣርካብ ክውፈ ተዳልዩ ኣሎ፡ ብግዳም ኮንካ ክፍለጥ ስለ ዘይክእል፡ ከምቲ ዝተገልጸ ብዘይካ ነቶም ኣስምቶም ተዘርዚሩ ዘሎ ተሓተቲ ውልቀ ሰባት ንሱውን ዝተወሰነሎም ግዜ ምስ ኣብቀዑ፡ ንዝኾነ ካልእ ኣብ ሓላፍነት እቲ ስርዓት ዝረከብ ዜጋ ንኸበረቱ ይኹን ንህይወቱ፡ ምጽባእ ብዝኸበደ ገበን ዘሕተት ምኻኑ ብትሪ የጠንቅቕ። ግዜ መዝሚዙ ብተበላለጹ ንክብረትን ህይወትን ዝኾነ ኤርትራዊ ዝተፈታተነ ውልቀ ሰብ ኣንጻር መትከላት ህዝባዊ ምንቅስቃስ ንኣርካብ ኢዩ። - ህዝባዊ ምንቅስቃስ ንኣርካብ ብዘይካ እቶም ኣስማቶም ዘርዚሩ ምሕረት ብምግባር ድሩት ግዜ ጣዕሳ ዝወሰነሎም ውልቀ ሰባት ኩሎ'ቲ ብስውር ወይ ብግህዶ፡ ብቐጥታ ወይ ብተዘወወሪ፡ ብትእዛዝ ወይ ብውልቀ ፍቓድ፡ ተላኣኣኸን ኣገልጋልን ምልኪ ኮይኑ ዝጸንሐ ውልቀ ሰብ ከም ኩሉ ኤርትራዊ ካብታ ሃገራዊ ዕርቅን ሰላምን ዝተወሰነላ ዕለት ጀሚሩ ምሕረት ተጌርሎ ከም ዘሎ ተገሊጹ ኢዩ። ነዚ ዝተገብረሉ ምሕረት ብምስትንግቕ፡ ህዝቢ እናተሳቐየን እናተሰደደን ከምኡ ኢሉ ክነብር ኢዩ፡ ኣብዛ ሃገር ለውጢ ክመጽእ ምሕሳብ ሕልሚዮ፡ ብምባል ደም የሕዋቱ እናለሓኸ ህዝቡ ንኸጸንት ሃገሩ ንትኸባድም መጋበሪ ባርነትን ኮይኑ ክቐጽል ዝሕልንን ዝጉስጉስን ተስፍኡ ዘጸልመተ ምግዱር እንተሎ፡ ናይ ኩሎ'ቲ ኣብ ሕሉፍ ዝፈጸሞ ገበናትን ከምኡውን ናይ'ቲ ዕንቅፋት ድሕነት ሃገር ኮይኑ ስቓይ ህዝቢ ንምንዋሕ ዝፈጸሞ ኣበሳን ብውልቂ ተሓታቲ ክኸውን ምኻኑ ብትሪ የጠንቅቕ። - ዋላ እኳ ኣብ መንጎ ዜጋታት እዛ ሃገር ሰልጣን ዕርቅን ዘውርድ ውሳኔ ይወሰን፡ ነቶም ክሳዕ እዚ ውስነ ዝውሰን ንኢሳይያስን መጫፍርቱን ክድግፋ ዝጸንሑ ዝበዝሑ

አብ ሃገረ ስደት ውሑዳት ከአ አብ ውሽጢ ሃገር ዝነብሩ ዜጋታት ሃገራዊ ምንቅስቃስ ንሓርነት አብ ክልተ ከፊሊ ይጥምቶም።

ሀ. እቶም ቀዳማይ ክፋል ብግርህናን ብየዋሃነትን ደገፍቲ ኢሳያስ ዝኾኑ ኢዮም። እዚአም ብሰንኪ'ቲ አብ ግዜ ቃልሲ ዘበርከትዎ ኣበርክቶ ዘይንቡር ውዳባዊ ተሓላቕነት ዘለዎም፡ እዚ ዝተፈጸመ ጥልመት ከአ ስለ ዘይርድኦምን አብ ታሪኽ ተሸግሞም ዝተረፉ ኢዮም። እዚአም ደገፍቲ እዚአም ንዕላማ መትከላት ቃልስን ሕድሪ ሰማእታትን ምስ ስልጣን ኢሳይያስ ክፈልይዎ ዝእግሞም፡ ኢሳይያስ እንተ ዘይለ ሃገር ዘይትህሉ ዝመስሎም፡ ንኢሳይያስ ምቅዋም ልኡኽ ናይ ወያነን ኤመሪካን ኮንካ ኣንጻር ናጽነት ሃገር ዝዓጠቕካ ኮይኑ ዝስምዖም ኢዮም። ዕላማ መትከላት ቃልስ ጀጋኑ ስልጣን ህዝቢ ንህዝቢ ተረኪቡ ሃገር ብስርዓተ ሕጊ ከም ትምሓደር ምግባር ምዃኑ፡ ሕድሪ ሰማእታት ከአ ነዚ መትከላት አብ ግብሪ ምውዳል ምዃኑ ክበርሃሎም ይግባእ። ወያነን ኤመሪካን ናጽነት ህዝቢ ኤርትራ ምቕባል ጸጊምዎም፡ ኤርትራ ተዳኺማ ነብሳ ምኽኣል ስኢና አብ ትሕቲ መግዛእቲ ክትኣቱ ዝትምነዩ እንተ ኾይናም፡ ሃገር ከም ትዓኑ መንእሰያታ ንስደትን ህልቂትን ከም ዝቃልዑ፡ ህዝባ ተዳኺሙ ምስ ናጽነቱ ከም ዝጸላእ፡ ክገበር ዝኽእል ብዘይካ እቲ ብእምነት ንግዚኡ አብ ስልጣን ዝተሰቐለ ኢሳይያስ ኣፈወርቂ ካልእ ንህዝቢ ኤርትራ ኣታሊሊ ከንበርክኽ ዝኽእል ሓይሊ ስለ ዘይረኽቡ፡ ኢሳይያስ አብ ስልጣን ክጸንሓሎም ከም ዓቢ ዕድል ክቆጽርዎ ምተገበአ። ብውሽጡ ተደፊኡ ይኹን ብናይ ግዳም ሓይሊ ተላኢኹ ናጽነት ኤርትራ ዘይወሓጠሉ ሰብ እንተሎ ናይ ኢሳይያስ አብ ስልጣን ምጽናሕ ኣመና የገድሶዩ። እቶም ብግርህናን የዋሃነትን ደገፍቲ ኢሳይያስ ኮንኩም ዝጸናሕኩም ዜጋታት፡ ከይተፈለጠኩም ጸረ እዛ ኣሽሓት ብሉጻት ዝትኸፍሉላ ናጽነት ኮንኩም ምጽናሕኩም ንህዝብኹም ቦዲልኩም ኢኹም። ዘይምፍላጥ ካብ ተሓታትነት ከም ዘየደሕነኩም ተረዲእኹም ካብ ታ ሃገራዊ ዕርቂ ዝተወሰነትላ ዕለት ንደሓር አብ ጎድኒ ሕቶ ህዝብኹም ክትሰርዑ መጸዋዕታ ይቐርበልኩም ኣሎ። ለ. እዞም ካልኣይ ክፋል ኮነ ኢሎም ብፍላጥ ደገፍቲ ኢሳይያስ ዝኾኑ ዜጋታት ኢዮም። እዚአም ህዝቢ ክዋረድን ክሳቕን ከሎ ንሶምን ደቆምን ጽቡቕ ዝንብሩ ዘለው ኮይኑ ዝስምዖም፡ ህዝብን ሃገርን ባዕሉ ይፈልጥ ነብሰይን ደቀይን ረብሓይን ሃብተይን ጥራይ ኣይተንከፍ እንበር ... እናበሉ ብባህሪ ኣመንዝራ ዝቃወሙን በለጽ ሕሱራት ክብለጹ ዝብህጉን ስነፋት ኢዮም። ገለ ካብአም ብሰንኪ እቲ ባዕሎም ዝፈጠርዎ ቅልውላው ስነ ኣእምሮ ብነብሰ ምትሕት ዝሳቐዩ፡ ዝኸሓነ ጽልኢ ኤርትራውነትን ናጽነቱን ዝሓደሮም ኢዮም። እዚአም አብዚ ኩፍእ እዋን ጥራይ ዘይኮነ ቅድሚ ናጽነት'ውን ንቃልሲ ናጽነት ሃገርን ህዝብን ዝጸብኡ ዝነበሩ፡ ናጽነት ምስ መጻት ኣጽቂጦም ጸኒሖም ኢሳይያስ ህዝቢ ከህልቕን ሃገር ክዕኑን ምስ ጀመረ ተሓለቕቲ ኢሳይያስን ስርዓቱን ክኾኑ ተጓዩዮም። ካብኡ ሓሊፎም አብ ልዕሊ እዚ ዝሳቐ ዘሎ ህዝብን ዝሃልቁ ዘልዉ ዕሽላት መንእሰያቱን ጸልጣ ጸላኢ ቐትሪ ክደፍሮ ዘይሕሰብ ባጫን ናይ ኣላጋጭ ትንታነን እናደጉሉ፡ ህዝቢ ካብዚ ከፊእዎን ተዋሪድሉን ዘሎ ብዝገድድ እናተዳህከ ከሎ ክርእይዎ ዝትምነዩን ኢዮም። ገለ'ውን ነቲ ምእንቲ ህላዌኦም አብ ዶጎል ገዝአም ደሙ ዝኸዓወን አብ መቓብር ሰማእታት ዓዶም ዝተደፍኑን ጀግና፡ ብጸቢብን ፈላላይን ኣረኣእያታት ኣይንፈልጠካን ኢና ኣይወድዓድናን ኢኻ ብምባል ንመስዋእቱ ዝኸደዑ፡ ሰረት ሓድነት ሃገር ከነቓንቐ ዝጸዓሩን መሳርሒ ምልኪ ኮይኖም ከገልግሉ ዝጸንሉን ጸብብቲ ኢዮም። ዋላ እኳ በቲ ተወሰኑ ዘሎ ሃገራዊ ዕርቅን ሰላምን ንኹሉ እቲ አብ ልዕሊ ኤርትራን ህዝባን ዝገበርዎ ገበናት ይተሓደገሎም፡ ኣንፊት ጉዕዞ ጥፍኣት እዛ ሃገር ዝርድኦም ምንባሩ ክትሓስቦ ከልኻ እንበርክ ብሓቂ ኤርትራዊ ደም ዘለዎም ዜጋታት ድዮም ክሳብ ምባል ክትደፍር ይግደዱኻ። ድሕሪ ምቅላሕ ሃገራዊ ዕርቅን ሰላምን ነቲ ዝበደልዎ ሓላል ህዝቢ ክኸሕሱን አብ ጎድኑ ኮይኖም ኣንጻር እቲ ኤርትራዊ ዜግነት ከጸንት ዝህንደድ ዘሎ ውልቀ ሰብ ክሰምሩን ይጽወዑ። ብዕንወት ሃገርን ጥፍኣት ህዝብን ኣላጋጭ እናተጸወቱ፡ ብህልቂት መንእሰያት ኣስተሓቓር እናሰሓቑ፡ ኩሉ ዓይነት ደገፍ ንኢሳይያስ እናገበሩ ክቐጽሉ እንተ ፈቲኖም ግን፡ ናይ ዝሓለፈን ዘሎን በደላቶም ብብውልቂ ክሕተቱ ምኻኖም ፈሊጦም ክትንቅቐ ይግባእ። መንነት ናይቶም ደገፍቲ ኢሳይያስ ኮይኖም ክቐጽሉ ዝሓስቡ ብደገፍ ምጽናት ኤርትራዊ ዜግነት ክሕተቱ ዘለዎም ዜጋታት ምልላይ ሓላፍነት ኣባላት ህዝባዊ ምንቅስቃስን ደለይቲ ፍትሕን ይኸውን። ህጹጽ ጸዋዒት - - እዚ ጸዋዒት እዚ ንኹለን አብ ውሽጢ ሃገርን አብ ወጻእን ዝርከባ ሃይማኖታት ኤርትራ ዝምልከት ጸዋዒት ኢዮም። ናይ ህዝቢ መራሕ ሃይማኖት ኮንካ ሃገርካ ዕንያ እናባደመት ህዝብኻ ረዳኢ ስኢኑ እናሃልቐ ኣጽቂጥካ ምዕባብ፡ ብመሬትን ብሰማይን ዘሕትት ገበንን ሓጥያት ምኻኑ ልዕሊ ማንም እቶም መራሕቲ ሃይማኖት ይፈልጥዎ። አብዚ ፈታኒ እዋን እዚ ህዝቢ ካብ መራሕቲ ሃይማኖታቱ ዝጸብዩ ነገር ኣሎ፡ ንሱ ከአ ከምቲ ኣርባዕቲኦም ተሊካውያን ጳጳሳት ኤርትራ መርገጺኦም ኣነጺሮም አብ ጸግዒ ሕቶ ህዝቦም ዝቆሙ፡ መርሕቲ ሃይማኖት ምስልምና ኤርትራ፡ መራሕቲ ሃይማኖት ኦርቶዶክሳዊት ቤተ ክርስትያን ኤርትራን መራሕቲ ወንገላዊት ቤተ ክርስትያን ኤርትራን አብ ስርዓተ ሕግን ቅዋምን ዘለኩም መርገጺ ብትብዓት ንዓለም ከተቃልሉ፡ አብ ጸግዒ ሕቶ ህዝብኹም ደው ክትብሉ፡ ብሓቂ ኡነተይናታት መንፈስዎን መራሕቲ ህዝብኹም ክትኮኑ ህዝባዊ ምንቅስቃስ ንሓርነት እዋናውን ህጹጽን ጸዋዒቱ የቐርብ። - አብ ስደት አብ ዝተፈላለዩ ከተማታት ዘለው ደለይቲ ፍትሒ ውዳበታትን ኣባላት ህዝባዊ ምንቅስቃሳትን፡ ካብ እዚ ጽሑፍ ዝተቐልሓሉ ዕለት ካብ 20 ሰነ 2014 ዓ.ም. ጀሚሮም ተቐላጢፎም ንመብጽዓ ሞላ ጀጋኑ ሓርነት ዝኸውን ምእኩል ማዕከን ሕሳብ ወይ ኣካውንት አብ ኢንተርነት ክኸፍቱ ይግባእ። እቲ ዝኸፈት ኣካውንት ነቶም ክመባጽዑ ዝደልዩ ብድሕነት ሃገሮምን ህዝቦምን ዝሳቐዩ ሃገራውያን ዜጋታት ብዝምችእ (ብጋህዲ ወይ ብምስጢር) ከም ዝተሓዘ ይኸውን። ማዕከናት ሓበሬታ ምስ ደለይቲ ፍትሒ ውዳበታትን ህዝባዊ ምንቅስቃሳትን እናተሓጋዝ ጸላእቲ ህዝብን ሃገርን ምእንቲ ክርዕዱ ጀጋኑ ሓርነት ምእንቲ ክስውዱ፡ ናይ ነብስ ወከፍ ከተማ ወይ ውዳበ ድምር መብጽዓ ሞላ ጀጋኑ እናተኸታተላ ብተገዳስነት ከቃልሓ ህዝባዊ ምንቅስቃስ ንሓርነት ይጽውዕ። እዋናዊ ምሕጽንታ - ህዝባዊ ምንቅስቃስ ንሓርነት አብ ዝኾነ ይኹን ቦታ ኮይኑ ምእንቲ ሓርነትን ድሕነትን ህዝብን ሃገርን ዝቃለስ ውልቀ ሰብ ይኹን ውዳበ የሞጉስ። ነቶም

ሀይወቶም ንመስዋእቲ በጅዮም ኣባላት ዝተፈላለዩ ምስጢራውያን ውዳበታትን ህዝባውያን ጥርናፊታትን ብምኻን ኣብ ውሽጢ ሃገር ኮይኖም ዝቃለሱ ዘለው ጀጋኑ፡ ንኹለን ኣብ ኢትዮጵያን ካልኦት ዝተፈላለዩ ሃገራትን ኮይነን ክቃለሳ ዝጸንሓ ውድባትን ሰልፍታትን ነቶም ኩሉ ዋኒኖም ገዲፎም ምእንቲ ድሕነትን ሓርነትን ህዝቦም ኩሉ ዓይነት መስዋእቲ ዝኸፍሉ ዘለው ተቃለስቲ ኣባላተንን፡ ነቶም ኣብ ስደት ኮይኖም ራሕቂ ቦታን ምረት ስደትን ከይክልከሎም ህዝቦምን ሃገሮምን ካብ ጥፍኣት ከድሕኑ ላዕልን ታሕትን ክብሉ ሰለም ከየበሉ ዝሓድሩ ዘልዉ ዜጋታት የሞግስ። ህዝባዊ ምንቅስቃስ ንሓርነት ቃልሲ ንድሕነትን ሓርነትን ኣገባቡ ዝሓለወን ዕውትን ምእንቲ ክኸውን ንቃልሲ ብዝሕግዝ መገዲ ንተቃለስቲ ኣብ ክልተ ምድብ ከፊሉ ይጥምቶም።

ሀ. እቲ ቀዳማይ ክፍላ እቶም ዝበዝሑ ተቃለስቲ ዝምደቡሉ ክፋል ዩ። ንሶም ከኣ፡ እቲ ንወለዶታት ዝተሓልፈ መሪር ጉዕዞን ዝተኸፈለ ከቢድ ዋጋን ነብስ ወክፍ ኤርትራዊ ዜጋ ክበር ዜጋ ንምኻን ዝተኸፍለ ዋጋ ምኻኑ ተረዲእዎም ብኤርትራውነቶም ዝኸርዑን ንኤርትራውነቶም ዝኸብሩን፡ ቁዱስ ቃልሲ ህዝቢ ኤርትራ ቃልሲ ንጹሃን ደቂ ህዝቢ ምንባሩ ኣሚኖም ንታሪኽን ጅግንነትን እቲ ቃልሲን ንሰርሕቱን በቲ ዝግብኦ መነጻር ዝጥምትዎን ምስዚ ድንግርግር ዝበለ ህሉው ግዜ ኣወዳዲሮም ከመራስሕዎ ዘይፍትኑን፡ ናይቲ ጸላኢኦምን ጸላኢ ህዝቦምን ሃገሮምን ምንጪ ኩሉ ዕንወትን ህልቂትን ዝኾነ ውልቀ ሰብ ሽርሕን ውጥንን ብንጹር ኣላልዮም ብትብዓት ዝቃለስዎ፡ ምእንቲ ረብሓ እቲ ንሶም ዘለውዎ ውዳበ ወይ ጥርናፊ ዘይኮኑ ምእንቲ ረብሓ ህዝቢ ይቃለሱ ከም ዘለው ኣሚኖም ንድሌትን ሓድነትን ህዝቦም ቀዳምነት ዝህቡ፡ ናይ ኣራኣጃታት ፍልልይ ተጻዊርካ ብሓደ ምቅላስ ዝዕበየ ክፋል ናይ መስዋእቲ ምኻኑ ተረዲእዎም ንሓድነትን ስሙር ቅልጽምን ኣብ ቀዳማይ ደረጃ ዝሰርዑ፡ ንሃገራዊ ጉዳይ ከም ውልቃዊ ጉዳዮም ሓሲቦም ዝሰቅዩን ዝቃለሱን ደኣ እንበር ንሃገራዊ ጉዳይ በቲ ንሶም ብውልቂ ዝተበደልዎን ዝረብሕዎን ክጥምትዎ ዘይፍትኑ፡ ምስጢራት ናይቶም ኣብ ብረታዊ ተጋድሎ ዝተፈጸሙ ገበናት ክዝርዝሩ ሸንኮለል ዝበሉን ኣብኡ ሓቂቕም ዝተርፉን ዘይኮኑን ንሕጅን ንመጻእን ብምጥማት ናይ መድረኽም ታሪኽ ክሰርሑ ዝጸዕሩ፡ ንህልው ኩነታት ብዝግባእ ኣንቢቦም እዚ መድረኽ እዚ ብዛዕባ ፖለቲካዊ ምርጫ ዝተተየሉ መድረኽ ዘይኮነ ብዛዕባ ኤርትራ ከም ሃገር ኤርትራዊ ከም ዜግነት ክህሉ ድዩ ኣይክህሉን ብህጹጽ ዝምለሰሉ መድረኽ ምኻኑ ተሰዊጥዎም ንድሕነት ህዝቦምን ሃገሮምን ለይትን መዓልትን ከይተሓለሉ ዝቃለሱ ተቃለስቲ ኢዮም። እዚኦም ኢዮም እቶም ንኤርትራ ናይ ወለዶታታ ሃገር ክትኸውን ዘብቐዎ ናይ ሓቂ ርጡባት ሃገራውያን ተቃለስቲ። ለ. እቲ ካልኣይ ክፋል እቶም ኣዝዮም ዝወሓዱ ዝምደቡሉ ክፋል ኢዩ። ነፍስ ወክፍ ተቃላሳይ ብኸምዚ ዝሰዕብ ኣገባብ ኣተሓሳስብኡ ከዕሪ እንተ ዝፍትን ነቲ ቃልሲ ኣዝዮ ሓጋዚ ምኾነ። ነቲ ንጹሃት ደቂ ህዝቢ ዝተበጀውሉ ብሱልን ቁዱስን ቃልሲ ምስ እዚ ድንግርግር ኢሉ ዘሎ ግዜ ኣወዳዲርካ ነቲ ጸላኢቲ ከይተረፉ ዝኣምንሉ ትብዓት ህዝባዊ ከተነኣእስን ንጅግንነትን ቆራጽነትን ኣያታትካ ከተቆናጽብን ምፍታን ፍጹም ጌጋ ምኻኑ ምርጻእ፡ ንቃልሲ ህዝቢ ኤርትራን ንህዝቢ ኤርትራን ካብ ኢሳይያስ ኣፈወርቂ ፈሊኻ ክጥምቶም ደኣ እንበር ብኣልማማ ንኹሎም ክትኩንኖም ዘይምፍታን፡ ብድሕሪ መጋረጃ ኩሉ ተበግሶታት ኢሳይያስ ወይ ህግደፍ ኣሎ ብምባል ንጸላኢ ኪኔው ዝግብኦ ኣግዚፍካ ምግማት፡ ኣብ ጥርጣሪን ፍርህን ትሸሚምካ ንዝኾነ ሓድሽ ሓሳባታትን ርእይቶታትን ብነጻጺ መንፈስ ምቕዋም፡ ክፈጠር ዝኸእል ጎናዊ ሳዕቤን ከየተገደስካ ንዝዝመጸካ ሓሳባት ኣብ ሜድያ ምዝርጋሕን ናይ ዓቕሊ ጽብትን ተስፋ ቁርጸትን ርእይቶታት ምብታንን፡ እዚ ዝተዘርዘረ ኩሉ ብሱልን ርጡብን ተቃላሳይ ክገብረካ ከም ዘይክእል ምስትውዓል፡ ንጉዳይ ሃገር በቲ ብውልቅካ ዝተበደልካዮ በደልን ብግላዊ ቅርሕንትካን ዘይኮነ ብዓይኒ ህዝቢ ጠሚትካ ንረብሓ ህዝብን ሃገርን ቀዳምነት ምሃብ፡ ምእንቲ ህዝቢ ደኣ እንበር ምእንቲ መሬት ኣይኮንኩን ዝቃለስ ብምባል ህዝብን መሬቱን ክትነጻጽል ዘይምህቃን፡ ነታ ብግህዶ ትጠፍእ ዘላ ሃገር ገዲፍካ ምስጢራት ገበናት ብረታዊ ተጋድሎ ክትፍትሽ ኢልካ ኣብኡ ሓቂቕካ ዘይምትራፍ፡ ንህልው ኩነታት ሃገር ብዝግባእ ከየንበብካ ሃገር ወላሓንቲ ኣይትኸውንን ኢያ ብምባል ኣብ ክንዲ ብዛዕባ ድሕነትን ህዝብን ሃገርን ብዛዕባ እቲ ድሕሪ ህላው ህዝብን ሃገርን ክዝተየሉ ዝግባእ ፖለቲካዊ ምርጫታት ክትካታዕ ሓይልካ ከይጽንቅቕ ምጥንቃቕ...። ዝኾነ ካብዚ ተጠቂሱ ዘሎ ጉድለታት ዝትንክፎ ተቃላሳይ እንተሎ፡ ነዚ ዝካየድ ዘሎ እዋናውን ህጹጽን ቃለሲ ዝዕንቅፍ እንበር ዝሕግዝ ከም ዘይኮነ ተረዲኡ ጉድለቱ ክእርም ምሕጽንታ ህዝባዊ ምንቅስቃስ ንሓርነት ኢዩ። - ህዝብታት ኤርትራን ኢትዮጵያን ብጉርብትና እናተሓጋዙ ዝነበሩ ዝነበሩ፡ ብሓደ ኮይኖም ተቃሊሶም ብሓደውን ደሞም ዘፍሰሱን ናይ ሓባር ጸላኢኦም ዘባረሩን ዘዕነውን ህዝብታት ኢዮም። ዋላ እኳ ብሰንኪ ኣድላይነት ይኹን ረብሓ ዘይነበሮ፡ ንድልየት ውሑዳት ተበለጽቲ ዘርዊ ህይወት ኣእላፍት ዜጋታት ክልቲኡ ህዝብታት ዝቐዘፈ ኩናት ይባራዕ፡ ኣብ መንጎ እዞም ክልተ ህዝብታት ዘሎ ብጉርብትና እናተሓጋዝካ ናይ ምንባር ልማድ ክድምሰሶ ግን ኣይክኣለን። ስለ ዝኾነ ከኣዩ፡ ህዝቢ ኤርትራ ኣብ ታ ዘፍቅራ ሃገሩ ምንባር ምስ ተጸገመን ኣርዑት ምልኪ ምስ ከበዶን ከምቲ ናብ ሱዳን ናብ ጎረቤቱ ህዝቢ ኢትዮጵያ ዝተሰደደ። ህዝብን መንግስትን ኢትዮጵያ ነቲ ኣዕቕቡኒ ዝበሎም ህዝቢ ጥራይ ዘይኮኑ፡ ነቲ ሓጉዙኒ ምእንቲ ህዝባይ ክቃለስ ኢሉ ደገፎም ዝሓተተ ደላይ ፍትሒ ተቃላሳይ ከይተረፉ ከዕቕቡን ክተሓጋዙን ተርእዮም ኢዮም። ብሳላ እዚ ታሪኻዊ ቁዱስ ትግባር እዚ ህዝብን መንግስትን ኢትዮጵያ ኣብ ምሕዝነት ክልቲኡ ህዝብታት እናተዘከረ ዝነበር ዝንኣድ ታሪኽ ክፍጽሙ በቂይም ኣለው። እዚ ምትሕግጋዝ እዚ ነቲ ኣብ መንጎ ህዝብታት ኤርትራን ኢትዮጵያን ክህሉ ዘለዎ ናጽነት ሓድሕዱ ምትሕልላውን ኣብ ውሽጣዊ ጉዳይ ጣልቃ ዘይምትእትታውን ከኸብሮ ደኣ እንበር ክትንክፎ ከም ዘይግባእ ብርህ ኢዩ። ከምቲ ህዝቢ ኢትዮጵያ ንዕኡ ብዝሰማማዕ ኣገባብ ምሕደራን ፖለቲካዊ ስነ ሓሳብን ክመሓደር ማንም ክትንክፈሉ ዘይግባእ መሰል ዘለዎ፡ ህዝቢ ኤርትራውን ንኣቃውምኡን ሓድነቱን ዝሰማማዕ ፖለቲካዊ ስነ ሓሳብ ክመሓደር ማንም ክትንክፈሉ ዘይግባእ መሰል ኣለዎ። እቲ ሓቂ እዚ ኮይኑ ከብቅዕ ሓደ ሓደ ፖለቲኛታትን ኣባላት ጸጥታን ኢትዮጵያ፡ ነዚ ንኹሉ ኤርትራዊ ዘጽንት ዘሎ ኣገባብ ምሕደራ ስርዓት ኢሳይያስ መዝሚዞም፡ ኣብ ጉዳይ ኤርትራ ኢዮም ብምእታው

ንኤርትራን ህዝባን ብብሃራት ክመቓቕሉን ነቲ ደም አእላፋት ቀያሕቲ ደቂ ህዝቢ ዝተሸፍልሉ ሓድነት ህዝቢ ኤርትራ ክበታትኹን ይፍትኑ ምህላዎም ሻቕሎት ዝፈጥር ዘሕዝን ፍጻመ ኮይኑ ኣሎ። ህዝባዊ ምንቅስቓስ ንሓርነት ንሓድነት ህዝቢ ኤርትራ ክትንክፍ ዝፍትን ውሽጣዊ ይኹን ግዳማዊ ሓይሊ፡ ብህዝቢ ኤርትራ ተቐባልነት ከም ዘይብሉ እናሓበረ፡ እዞም ንሓድነትን ውህደትን ህዝብን ሃገርን ክፈታተኑ ዝጸንሑ ኢደም ክእክቡን ካብዚ ታሪኻዊ ስሕታን ክእረሙን ይምሕጸን። - ኤርትራዊ፡ እዚ ብብውልቁ ሓያል ዝኾነ ዜጋ፡ ውላድ እዛ ምእንቲ ናጽነት ንዘበናት ኣንጻር መግዛእቲ ዝተቐለሱ ወለዶታት ዘሕለፉት መሬት ስለ ዝኾነን፡ ናጽነት ከም ውልቃዊት ውርሽኡ ስለ ዝሓሰባን ባህርያቱውን ብናጽነት ስለ ዝጽሎን፡ ካብ ንመዋእሉ ኣብ መግዛእቲ ንሓንቲ መዓልቲ ኣብ ናጽነት ክነብር ይመርጽ። ታሪኽ ከም ዝምስክሮ ኤርትራዊ ነታ ብሰንኪ ጂኦፖለቲካዊ ኣገዳስነታ ካብ ጥንቲ ጀሚራ ንሓንቲ ምዕልቲውን ትኹን ካብ ዓይኒ ባዕዳውያን ወረርቲ የዕሪፋ ዘይትፈልጥ ሃገሩ፡ ዋሕዲ ቐጽሪን ድሩትነት ምዕባልን ከይዓንቀፎ ንዘበናት ተረማሪሙላን ኩሉ ዓይነታት መስዋእቲ ከፊሉላን ኢዩ። ቃልሲ ንናጽነትን ሓርነትን ህዝቢ ኤርትራ ቃልሲ ወለዶታትዮ ዝተባህለሉ ምኽንያት ከኣ፡ ቃልሲ ንናጽነትን ሓርነትን ቃልሲ ቐዳሞት ጀጋኑ ወለዶታት እዛ መሬት፡ ቃልሲ ባሕሪ ነገስታት ድባርዋን ሓርበኛታት ሰብ ስሕለት መሳፍንቲ ሃዘጋን ጸዓዘጋን፡ ቃልሲ ደግያት ሃይሉ ኣባ ጋላን ራእሲ ወለደንኪኤል ሰለሙን ጎሚዳን፡ ቃልሲ ደግያት ባህታ ሰገነይቲ ኣባ ጥመርን ቃልሲ እቶም ኣብ ዓሰብን ናኹራን ዝሓልፉን ንማሕዩር ዝሰበሩን ሓርበኛታትን፡ ቃልሲ ኢብራሂም ሱልጣንን ወልደአብ ወልደማርያምን ዓብደልቃድር ከቢረን ካልኦት ሓርበኛታት መግዛእቲ እንግሊዝን ፊደርሽንን፡ ቃልሲ ሓምድ ኢድሪስ ዓዋተን ኩሎም እቶም ኣብ ብረታዊ ተጋድሎ ዝተጋደሉን ዝተሰውኡን ዝሰንከሉን ተቐለሰትን፡ ቃልሲ እቲ ካብ ቦኸሪ ክሳብ ሕሳስልደ ንመስዋእቲ እናወፈየን ሕሉብ ንጽፉ እናበርከተን ዝሓብሐቦም ጽኑዕ ህዝቢ፡ ቃልሲ እቶም ኣብ ምክልኻል ሃገር ዝወደቁ ጀጋኑን እቶም ክሳብ እዛ ሰዓት እዚኣ ዝኸፈሉ ዘለዉ ዜጋታት እዛ ሃገርን፡ ቃልሲ እቲ ኩሉ ደላይ ፍትሕን ደላይ ለውጥን ኤርትራዊ፡ ቃልሲ ኩሎም ወለዶታትዮ ቃልሲ ንናጽነትን ሓርነትን ኤርትራውያን። እዛ ንዘበናት ሽግ ናጽነትን ሓርነትን ወሊዓ ኣንጻር መግዛእትን ባርነትን እናተቐለሰት፡ ናጽነት ሃገር ኣበሲራ ሓርነት ህዝቢ ከተረጋግጽ ትውርወር ዘላ ቀስቲ ወረወርታ ሓርበኛታት ኣበዋት እዛ መሬት ኢዮም። ሽግ ናጽነትን ሓርነትን ኤርትራውያን ከምቲ ንዘመናት ተንዓዛ ናጽነት ሃገር ዘበሰረት፡ ጉዕዞኣ ከይተቐርጸት ሓርነት ህዝቢ ምእንቲ ከተረጋግጽ ኩሉ ኣብዚ እዋን ዘሎ ኤርትራዊ ግብኡ ንክገብር ህዝባዊ ምንቅስቓስ ንሓርነት ምሕጽንትኡ የመሓልፍ። - ኩሉ ኤርትራዊ ዜጋ ብቶም ነዚ ሓበሬታን ምሕጽንታን ክዓናቕፋን ከቆናጽቡን ዘይትርጉሙ ከትሕዝዎን ዋጭዋጭ ክብሉ ዝርከቡ ተሓባበርቲ ጥፍኣት ኤርትራውያን ዝኾኑ ቁንጣሮ ውልቀ ሰባት ከይተታለለ፡ ንኹሉ እቲ ብህዝባዊ ምንቅስቓስ ንሓርነት ዝተወሰነ ውሳኔን ምሕጸንታን ብቕኑዕ ሃገራዊ መንፈስ ተቐቢሉ ከተግብር ብስም ውጽዕ ህዝቢ ኤርትራ ጸዋዒት ይቐርበሉ ኣሎ። ዝኾነ ኤርትራዊ ዜጋ “20 ሰነ 2014 ዓ.ም. መዓልቲ ሰማእታት ኤርትራ፡ መዓልቲ ሃገራዊ ዕርቅን ሰላምን፡ መዓልቲ ፍርዲ ገበነኛታት ክትከውን ኢዩ ” ኣብ ዝብል እምንቶ ኣባልን መራሕን ህዝባዊ ምንቅስቓስ ንሓርነት ብምኻን፡ ነቲ ንድሕነት ኤርትራን ህዝባን ዝተወሰነ ህዝባዊ ውሳኔታትን ከተግብር ህዝባዊ ምንቅስቓስ ይምሕጸን ኣሎ።

ንሕና፡ ንሰኪ፡ ንሰኻ፡ ንሰኹም፡ ንሰኸን፡ ንሰኻትኩም፡ ንሰኻትክን፡ ኩላትና ኤርትራውያን ኣባላትን መራሕትን ህዝባዊ ምንቅስቓስ ንሓርነት ኢና።

ኣብ ኤርትራ ሰላምን ዕርቅን ይውረድ ገበነኛ ይፈረድ !!!!

መብጽዓ ሰማእታት ኤርትራ ብህጹጽ ይተግበር !!!

ህዝባዊ ምንቅስቓስ ንሓርነት ኤርትራውያን 20/06/2014 ዓ.ም.

.....///.....

ኩልና ደለይቲ ፍትሒ ኣብዝሃለና ንሃሉ ብብዝጥዕመና ንስራሕሉ ጥራሕ ዘይኾነስ ከም መወከሲ ሰነድ ክንጥቀመሉ ኢና፡ ኣጅኩም ኣጅና ንናይ ሓባር ኤርትራዊ ዕላማ !!!

ምስጋና ንተሓባበርትና ጋዜጠኛታት ኤርትራ !!!